

സബ്മിഷൻ

(1) പോലീസ് മർദ്ദനം

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ബഹുമാനപ്പെട്ട മുഖ്യമന്ത്രിയുടെ ശ്രദ്ധയിൽ ഇന്നലെ നേമം പോലീസ് സ്റ്റേഷനിൽ നടന്ന അതിക്രമമായ മർദ്ദനത്തിന്റെ വിവരങ്ങളാണ് കൊണ്ടുവരാൻ ഉദ്ദേശിക്കുന്നത്. യൂത്ത് കോൺഗ്രസ് നേമം മണ്ഡലം പ്രസിഡന്റ് ശ്രീ. സജീറിനെ നേമം പോലീസ് സ്റ്റേഷൻ എസ്.ഐ.-യും പോലീസുകാരുമായി ചേർന്ന് ക്രൂരമായി മർദ്ദിക്കുകയുണ്ടായി. അദ്ദേഹത്തിന്റെ ജനനേന്ദ്രിയത്തിന് ഗുരുതരമായി പരുക്കേറ്റ് ഇന്നലെ രാത്രിയിൽ തിരുവനന്തപുരം മെഡിക്കൽ കോളേജ് ആശുപത്രിയിൽ അടിയന്തര ശസ്ത്രക്രിയക്ക് വിധേയനാക്കി. കസ്റ്റഡിയിലെടുത്ത രണ്ട് യൂത്ത് കോൺഗ്രസ് പ്രവർത്തകരെ ജാമ്യത്തിലെടുക്കാൻ നേമം പോലീസ് സ്റ്റേഷനിൽ എത്തിയതായിരുന്നു ശ്രീ. സജീർ. എസ്.ഐ. സമ്പത്തും സി.പി.ഒ. ജയകുമാറും ചേർന്ന് ഈ ചെറുപ്പക്കാരനെ ഭീകരമായി മർദ്ദിച്ചു. തോക്കിന്റെ പാത്തികൊണ്ട് അടിക്കുകയും ലാത്തികൊണ്ട് കുത്തുകയും തറയിലിട്ട് ചവിട്ടുകയും ചെയ്തു. ഇന്നത്തെ പ്രധാനപ്പെട്ട എല്ലാ പത്രങ്ങളിലും വാർത്ത വന്നിരിക്കുകയാണ്. അതിൽ 'കേരളകൗമുദി'

പത്രത്തിൽ വന്നിരിക്കുന്ന വാർത്ത, 'തോക്കിന്റെ പാത്തികൊണ്ട് മർദ്ദിച്ചവശനാക്കിയശേഷം വഴിയിൽ കിടന്ന ആളാണെന്നും പറഞ്ഞ് തിരുവല്ലം പോലീസ് സ്റ്റേഷനിൽ എത്തിക്കുകയായിരുന്നു' എന്നാണ്. ഇന്ന് അവിടെ പ്രാദേശികമായി ഹർത്താൽ ആചരിക്കുകയാണ്. ഈ എസ്.ഐ. എന്നുപറയുന്ന വ്യക്തി എസ്.എഫ്.ഐ. അക്രമി സംഘത്തിലെ ഒരു പ്രധാനിയായിരുന്ന സമ്പത്ത് കൃഷ്ണനാണ്. എസ്.എഫ്.ഐ.-ക്കാർ എസ്.ഐ. ആകുന്നതിൽ തെറ്റൊന്നുമില്ല. ഏത് പാർട്ടിക്കാരനും പാർട്ടി വിശ്വാസികളുമൊക്കെ എസ്.ഐ. ആകാറുണ്ട്. വളരെ ഭീകരമായി ഈ ചെറുപ്പക്കാരനെ മർദ്ദിക്കുക മാത്രമല്ല, പരാതിക്കാരായ ആളുകളെ വൈകുന്നേരംവരെ അവിടെ ഇരുത്തിയശേഷം അവരുടെ കൈയിൽനിന്നും വെള്ള പേപ്പറിൽ ഒപ്പിട്ട് വാങ്ങിക്കുകയുണ്ടായി. ആ പേപ്പറിൽ എന്താണ് എഴുതിയതെന്ന് അറിയില്ല. ഇനി ബഹുമാന്യനായ മുഖ്യമന്ത്രി മറുപടി പറയുന്ന സമയത്ത് ഇതെല്ലാം ആ ചെറുപ്പക്കാരന്റെ കുറ്റമാണെന്ന് വരുത്തിത്തീർക്കാനാണോ വെള്ള പേപ്പറിൽ ഒപ്പിട്ട് വാങ്ങിയതെന്നും ഞങ്ങൾക്കറിയില്ല. ഏതായാലും ഇന്നലെ വളരെ ഭീകരമായി ജനനേന്ദ്രിയത്തിന് പരുക്കേറ്റ നിലയിൽ ഈ ചെറുപ്പക്കാരനെ ആശുപത്രിയിൽ അഡ്മിറ്റ് ചെയ്തു. വളരെ ഭീകരമായി മർദ്ദിച്ചതിന്റെ അടയാളങ്ങളാണ് ശരീരത്തിലുള്ളത്. ഇന്നലെ തിരുവനന്തപുരം മെഡിക്കൽ കേളേജിൽ അടിയന്തര

ശസ്ത്രക്രിയയ്ക്ക് വിധേയമാകേണ്ടിവന്നു. വളരെ വളരെ ഗൗരവമുള്ള ഒരു വിഷയമാണ്. എല്ലാ ഉത്തരവാദത്തോടുകൂടിയും പറയുകയാണ്, ബഹുമാനപ്പെട്ട മുഖ്യമന്ത്രി പോലീസ് എഴുതി കൊടുക്കുന്ന വിവരങ്ങളെല്ലാതെ ഇതിൽ നിഷ്പക്ഷമായ ഒരു അന്വേഷണം നടത്തണമെന്ന് ഞാൻ അഭ്യർത്ഥിക്കുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, വെള്ളായണിയിൽ ഒരു കരാറുകാരന്റെ കീഴിൽ ഡെക്കറേഷൻ ജോലികൾ ചെയ്തുവരുന്ന എറണാകുളം സ്വദേശിയായ അനീഷ് എന്നയാൾ തിരുവനന്തപുരം നേമം പോലീസ് സ്റ്റേഷനിൽ നൽകിയ പരാതിയുടെ അടിസ്ഥാനത്തിൽ മുൻപരിചയമില്ലാത്ത ശ്രീജിത്ത് എന്ന ആളിനെതിരെ പരാതിക്കാരനെ കരണത്തടിച്ചു പരിക്കേൽപ്പിച്ചു എന്ന് കാണിച്ച് നൽകിയ പരാതിയുടെ അടിസ്ഥാനത്തിലാണ് പരാതിക്കാരനെയും എതിർകക്ഷിയെയും 14.05.2017-ന് ഉച്ചയ്ക്ക് ഒരു മണിയോടെ സ്റ്റേഷനിൽ വിളിച്ചു വരുത്തിയത്. സ്ഥലവാസിയായ ശ്രീജിത്ത് എന്നയാളാണ് ഇതിലെ എതിർകക്ഷിയെന്ന് മനസ്സിലാക്കി പരാതി അന്വേഷിക്കുന്നതിനായി ചുമതലപ്പെടുത്തിയിരുന്ന സി.പി.ഒ. അജയകുമാർ ഇരുവരെയും സ്റ്റേഷനിൽ ഹാജരാക്കാൻ നിർദ്ദേശിച്ചു. പടോളിംഗ് ഡ്യൂട്ടി കഴിഞ്ഞെത്തിയ എസ്.എച്ച്.ഒ.യും സി.പി.ഒ. അജയനും ഇരുകൂട്ടരോടും സംസാരിച്ചിരിക്കെ നേമം യൂത്ത് കോൺഗ്രസ്

മണ്ഡലം പ്രസിഡന്റ് സജീർ പെട്ടെന്ന് സ്റ്റേഷനിൽ കയറി വരികയും ശ്രീജിത്ത് എന്നയാളെ വിളിച്ചുവരുത്തിയത് ചോദ്യം ചെയ്യുകയും സ്റ്റേഷന്റെ റിസപ്ഷൻ കൗണ്ടറിന്റെ ഗ്ലാസും ഫ്രെയിമും അടിച്ചു പൊട്ടിക്കുകയും ചെയ്തു. ഇതേതുടർന്ന് സജീറിനെ കസ്റ്റഡിയിൽ എടുത്തിട്ടുള്ളതാണ്. റിസപ്ഷനിലെ ഗ്ലാസും ഫ്രെയിമും പൊട്ടിയതിൽ സർക്കാർ മുതലിന് 1,500/- രൂപയുടെ നഷ്ടം സംഭവിച്ചിട്ടുണ്ട്. സജീറിന് ചികിത്സാ സഹായം വേണമെന്ന് ആവശ്യപ്പെട്ടതു പ്രകാരം മേപ്പടിയാനെ ജനറൽ ആശുപത്രിയിലും അവിടെനിന്ന് തിരുവനന്തപുരം മെഡിക്കൽ കോളേജ് ആശുപത്രിയിലും പ്രവേശിപ്പിച്ച് ചികിത്സ നടത്തിവരുന്നു. സംഭവത്തിൽ പരിക്കേറ്റ സി.പി.ഒ. അജയൻ നേമം ശാന്തിവിള ആശുപത്രിയിൽ ചികിത്സ തേടിയിട്ടുള്ളതാണ്. പോലീസിന്റെ ഡ്യൂട്ടിക്ക് തടസ്സം വരുത്തിയതിനും പൊതുമുതൽ നശിപ്പിച്ചതിനും സജീറിനെതിരെ ക്രൈം 1001/2017 ആയി നേമം പോലീസ് സ്റ്റേഷനിൽ കേസ് രജിസ്റ്റർ ചെയ്ത് അന്വേഷിച്ചുവരുന്നു. പോലീസ് സ്റ്റേഷനിൽ നടന്നതായി ആരോപിക്കപ്പെട്ട സംഭവം സംബന്ധിച്ചു ഡി.സി.പി., അഡ്മിനിസ്ട്രേഷൻ അന്വേഷണം നടത്തി വരുന്നുണ്ട്.

ഇവിടെ ബഹുമാന്യനായ പ്രതിപക്ഷ നേതാവ് ഉന്നയിച്ച കാര്യങ്ങളുടെ അടിസ്ഥാനത്തിൽ ഗൗരവമായി അന്വേഷിക്കാനുള്ള സംവിധാനം ഒരുക്കുന്നതാണ്.

ശ്രീ. രമേശ് ചെന്നിത്തല: സർ, ബഹുമാനപ്പെട്ട കോവളം എം.എൽ.എ. ശ്രീ.

എം. വിൻസെന്റ് ഇന്നലെ ആ സ്ഥലത്ത് പോയിരുന്നതാണ്. ഒരു ചെറുപ്പക്കാരന്റെ ജനനേന്ദ്രിയം തകർക്കത്തക്ക നിലയിൽ അടിക്കേണ്ട യാതൊരു സാഹചര്യവും അവിടെയില്ലായിരുന്നു. ദയവായി അങ്ങത് നിഷ്കഷമതിയായ ഒരുദ്യോഗസ്ഥനെക്കൊണ്ട് അന്വേഷിപ്പിക്കണമെന്ന് ഞാൻ അഭ്യർത്ഥിക്കുകയാണ്.

ശ്രീ. പിണറായി വിജയൻ: സർ, ഈ സർക്കാർ ഒരുതരത്തിലുള്ള ലോക്കപ്പ്

മർദ്ദനവും അംഗീകരിക്കുന്നില്ല. ലോക്കപ്പിൽ മർദ്ദനം നടത്തിയാൽ ആ മർദ്ദനം നടത്തിയ പോലീസ് ഉദ്യോഗസ്ഥനെതിരെ നടപടി ഉണ്ടാകുമെന്ന് നേരത്തെതന്നെ വ്യക്തമാക്കിയിട്ടുള്ളതാണ്. ബഹുമാന്യനായ പ്രതിപക്ഷ നേതാവ് ഉന്നയിച്ച കാര്യങ്ങൾ ഗൗരവമായിത്തന്നെ അന്വേഷിക്കും. ഈ അന്വേഷണത്തിന് പുറമേയുള്ള അന്വേഷണ സംവിധാനം ഏർപ്പെടുത്തും.

കോളനി നവീകരണം

ശ്രീ. കെ. ബി. ഗണേഷ് കുമാർ: സർ, എന്റെ നിയോജകമണ്ഡലത്തിലെ

പിറവത്തൂർ പഞ്ചായത്തിലെ മുളമല ഗിരിജൻ കോളനിയെ 2013-ൽ സ്വയം പര്യാപ്ത ഗ്രാമം പദ്ധതിയിൽ ഉൾപ്പെടുത്തി. അതോടൊപ്പംതന്നെ മേലിലാ പഞ്ചായത്തിലെ നരിക്കുഴി എസ്.സി. കോളനിയേയും ഇതേ പദ്ധതിയിൽ ഉൾപ്പെടുത്തി

നവീകരിക്കാൻ തീരുമാനിച്ചു. അന്ന് ഒരു യുവാവ് ആലുവയിലുള്ള കേരള ഫോറസ്റ്റ് ഇൻസ്ട്രീസിന്റെ എം.ഡി. ആണെന്ന് പറഞ്ഞ് സമീപിക്കുകയും സത്യസന്ധതയോടെ പണി തീർത്ത് തരാമെന്ന് വാഗ്ദാനം ചെയ്യുകയും ചെയ്തു. 2017 ആയിട്ടും യാതൊരു നീക്കവും ഉണ്ടായില്ല. കഴിഞ്ഞ സർക്കാരിന്റെ കാലത്ത് ഈ രണ്ട് കോളനികളിലെയും നിർമ്മാണ പ്രവർത്തനങ്ങളിൽ അഴിമതിയുണ്ടെന്ന് കാണിച്ച് അന്നത്തെ മന്ത്രിയായിരുന്ന ശ്രീ. എ. പി. അനിൽ കുമാറിനും ശ്രീമതി പി. കെ. ജയലക്ഷ്മിക്കും ഞാൻ പരാതി നൽകിയിരുന്നു. അതിന്മേൽ ഇന്നുവരെ ഒരു നടപടിയും ഉണ്ടായിട്ടില്ല. മുളമല ഗിരിജൻ കോളനിയുടെ സ്ഥിതി വളരെ മോശമാണ്. ബഹുമാനപ്പെട്ട മന്ത്രി അവിടെ സന്ദർശിക്കുന്നതുകൊണ്ട് തെറ്റില്ല. കാരണം അതു കാണേണ്ട ഒരു അതുഭൂതമാണ്. കാരണം സബ്കോൺട്രാക്ട് കൊടുത്ത് തട്ടിപ്പ് നടത്തി അവിടെ പാവപ്പെട്ടവർക്ക് കള്ളസ് കുഴിച്ചു കൊടുത്തു. ഞാൻ ചെന്ന് നോക്കുമ്പോൾ കാണുന്നത് സെപ്റ്റിക് ടാങ്കിന് കുഴി എടുത്ത് അതിന് പുറത്തൊരു സ്റ്റാമ്പ് ഇട്ടിട്ടുണ്ട്. ഇനി ഉപയോഗിക്കാനാണ് പറയുന്നത്. മറയൊന്നുമില്ല. അടുത്തടുത്ത് വീടുകളാണ്. പൈസ വെട്ടിക്കുന്നു എന്ന് പരാതി പറഞ്ഞവർക്ക് വീടുപണി പൂർത്തിയാക്കി കൊടുത്തിട്ടില്ല. സരസൻ എന്നുപേരുള്ള ട്രൈബൽ വിഭാഗത്തിൽപ്പെട്ട ഒരു ചെറുപ്പക്കാരൻ ഇവിടെ അഴിമതി നടക്കുകയാണെന്ന്

പറഞ്ഞ് ഒരു പരാതി കൊടുത്തു. ഞാനിത് സഭയുടെമുന്നിലാണ് പറയുന്നത്. ബഹുമാനപ്പെട്ട മന്ത്രി സന്ദർശിക്കണം. അവന്റെ വീട് മാത്രം പണിത് കൊടുത്തില്ല. ആ ചെറുപ്പക്കാരന്റെ വീട് മാത്രം പകുതി തീർത്തിട്ടിരിക്കുകയാണ്. വാശിയാണ്. അതിന് പുനലൂരിലെ ചില ട്രൈബൽ ഉദ്യോഗസ്ഥരും കൂടെ നിൽക്കുന്നുണ്ടെന്നുതന്നെ പറയാം. കുടിവെള്ളത്തിന് ഒരു പദ്ധതി തുടങ്ങി. മോട്ടോർ വച്ച് വെള്ളം അടിച്ചു. ഒരു മാസം കഴിഞ്ഞപ്പോൾ കറണ്ട് ചാർജ്ജ് കൊടുക്കാൻ ആളില്ല. ട്രൈബൽ ഡിപ്പാർട്ടുമെന്റും പഞ്ചായത്തും കൊടുക്കില്ല. ആരും കൊടുക്കില്ല. അവസാനം ഇലക്ട്രിസിറ്റി ബോർഡുകാർ വന്ന് മീറ്ററും മോട്ടോറുമെല്ലാം എടുത്തുകൊണ്ടുപോയി. ചുരുക്കിപ്പറഞ്ഞാൽ ഈ കടുത്ത വേനലിൽ ഒരു തുള്ളി വെള്ളം ഈ കോളനിയിലില്ല. സർക്കാരിന്റെ കയ്യിൽനിന്ന് പണം ചെലവാക്കി ഇത് ചെയ്തെന്നുമായി, എന്നാൽ ഒന്നും കിട്ടിയില്ല. വീടുകളിലെ നിർമ്മാണ പ്രവർത്തനങ്ങളൊക്കെ വളരെ മോശമാണ്. കള്ളസ് കുഴിച്ച് കൊടുത്ത് സെപ്റ്റിക് ടാങ്കും സ്ലാബ്മിട്ട് ഉപയോഗിച്ചോളാൻ പറയുന്ന മര്യാദകേടൊക്കെ ഈ പറയുന്ന പാവങ്ങളോട് ചെയ്യുന്നത് ശരിയല്ല. അങ്ങിതിൽ ഇടപെടണം.

അതുപോലെതന്നെയാണ് നരിക്കുഴി കോളനിയിൽ റോഡ് പണിതതും. റോഡ് കോൺക്രീറ്റ് ചെയ്തിരിക്കുകയാണ്. പക്ഷേ മഴ വന്നപ്പോൾ ഒലിച്ചുപോയി.

മുട്ടത്തോടിന്റെ കനമുള്ള പി.വി.സി. പൈപ്പ് ഇടു കൊടുത്തു. അതെല്ലാം പൊട്ടിക്കഴിഞ്ഞു. ഒരു 80 ശതമാനം പോലും വർക്ക് പൂർത്തിയാക്കിയില്ല. കഴിഞ്ഞ മാസവും ഞാൻ യോഗം വിളിച്ചുചേർത്തു. കർശന നിർദ്ദേശം കൊടുത്തു. ഇതിൽ എസ്.സി. ഡിപ്പാർട്ടുമെന്റിൽനിന്ന് വളരെ നല്ല ഇടപെടലുണ്ട്. ഞങ്ങളുടെ എസ്.സി. ഓഫീസറും ഇപ്പോഴത്തെ ഉദ്യോഗസ്ഥരും നരിക്കഴി കോളനിയുടെ കാര്യത്തിൽ വളരെ ശക്തമായ നടപടികൾ നടത്തുന്നുണ്ട്. നമ്മൾ നല്ലതിനെ നല്ലതെന്ന് പറയണം. പക്ഷേ പുനലൂർ ട്രൈബൽ ഓഫീസിൽനിന്നും വളരെ മോശമായ സമീപനമാണ് ഈ വിഭാഗത്തിൽപ്പെട്ടവരോട് സ്വീകരിക്കുന്നത് എന്നുകൂടി ഈ അവസരത്തിൽ ഞാൻ അങ്ങയുടെ ശ്രദ്ധയിൽ കൊണ്ടുവരികയാണ്. ഈ പാവങ്ങളോട് പ്രതിബദ്ധതയില്ലാത്ത ഉദ്യോഗസ്ഥരെ എങ്ങനെ കൈകാര്യം ചെയ്യണമെന്ന് അങ്ങ് തീരുമാനിക്കണം എന്നുകൂടി ഞാൻ ഈ അവസരത്തിൽ പറയുകയാണ്. കർശനമായ ഒരു അന്വേഷണം നിർദ്ദേശിച്ച് പരാതി കൊടുത്തിട്ട് രണ്ടു വർഷം പിന്നിടുകയാണ്. ഒരു നടപടിയുമില്ല. ഇത് ഈ പാവങ്ങളോട് ചെയ്യുന്ന വഞ്ചനയാണ്. ഒരു എം.എൽ.എ. എന്ന നിലയിൽ നമ്മൾ കൊടുക്കുന്ന പരാതിക്ക് യാതൊരു വിലയുമില്ലെങ്കിൽ പിന്നെ അത് പറഞ്ഞിട്ട് കാര്യമില്ല. ബഹുമാനപ്പെട്ട മന്ത്രി ഇതൊരു പരാതിയായിട്ടുകൂടി പരിഗണിക്കണം. രണ്ട് മന്ത്രിമാർക്കും എഴുതി

കൊടുത്ത പരാതി സർക്കാരിന്റെ ഫയലിൽ കാണാം. ഇതിൽ കർശനമായ നടപടി എടുക്കണം. പ്രത്യേകിച്ച് മുളമല ഗിരിജൻ കോളനിയിലെ ഈ പ്രശ്നം പരിഹരിക്കുകയും വേണം. സരസൻ എന്ന ഈ ചെറുപ്പക്കാരന് വന്ന ഈ ഗതികേട് അങ്ങ് ഇടപെട്ട് പരിഹരിച്ചു കൊടുക്കുകയും വേണമെന്ന് ബഹുമാനത്തോടെ അഭ്യർത്ഥിക്കുന്നു.

പട്ടികജാതി പട്ടികവർഗ്ഗ പിന്നോക്കസമുദായ ക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ.കെ. ബാലൻ): സർ, പത്തനാപുരം നിയോജക മണ്ഡലത്തിൽപ്പെട്ട പിറവത്തൂർ പഞ്ചായത്തിലെ പട്ടിക വർഗ്ഗ കോളനിയായ മുളമലയുടെയും മേലില പഞ്ചായത്തിലെ പട്ടികജാതി കോളനിയായ നരിക്കുഴി കോളനിയുടെയും നവീകരണത്തിനായി പട്ടികവർഗ്ഗ വികസന വകുപ്പിന്റെ 2013-14 ലെ ഹാംലറ്റ് വികസന പദ്ധതി പ്രകാരവും പട്ടികജാതി വികസന വകുപ്പിന്റെ 2012-13 ലെ സ്വയംപര്യാപ്ത ഗ്രാമം പദ്ധതിയിലും ഉൾപ്പെടുത്തിയുമാണ് ഓരോ കോടി രൂപയുടെ പദ്ധതിക്ക് രൂപം നൽകിയത്. ഇതിന്റെ ഇംപ്ലിമെന്റിംഗ് ഏജൻസിയായി എഫ്.ഐ.ടി. (Forest Industries Travancore Limited)യെയാണ് നോഡൽ ഏജൻസിയായി മുൻസർക്കാർ ചുമതലപ്പെടുത്തിയത്. മുളമല കോളനിയിൽ കിണർ നിർമ്മാണം, കളുസ്

നിർമ്മാണം, വീട് അറ്റകുറ്റപ്പണി, കമ്മ്യൂണിറ്റി ഹാൾ, വീടുകളുടെ വൈദ്യുതീകരണം, 17 വീടുകളുടെ റൂഫ് കോൺക്രീറ്റിംഗ്, 13 വീടുകളുടെ ഭിത്തി നിർമ്മാണം, കുളം നവീകരണം എന്നിവയും നരിക്കുഴി കോളനിയിൽ 20 വീടുകളുടെ പ്ലാസ്റ്ററിംഗും വൈറ്റ് സിമെന്റ് വാഷിംഗും രണ്ട് വീടുകളുടെ റൂഫ് റിപ്പയറിംഗും അങ്കണവാടി കെട്ടിടത്തിന്റെ മീറ്റിംഗ് ഹാൾ, കിണർ നിർമ്മാണം, ഇതെല്ലാം ഉൾക്കൊള്ളുന്ന പദ്ധതിയായിരുന്നു ഇത്. പട്ടികവർഗ്ഗ വികസന വകുപ്പ് ഒന്നാം ഗഡുവായി 19.83 ലക്ഷം രൂപയും രണ്ടാം ഗഡുവായി 40 ലക്ഷം രൂപയും എഫ്.ഐ.ടി.ക്ക് അനുവദിച്ചിട്ടുണ്ട്. പട്ടികജാതി വികസന വകുപ്പ് 65 ലക്ഷം രൂപയാണ് ഇതുവരെ അനുവദിച്ചത്. എന്നാൽ ബഹുമാനപ്പെട്ട അംഗം സൂചിപ്പിച്ചതുപോലെ പദ്ധതി നിർവ്വഹണത്തിൽ ഈ രണ്ട് പദ്ധതികളിലും അപാകതകൾ ഉണ്ടെന്ന് പട്ടികജാതി പട്ടികവർഗ്ഗ വികസന വകുപ്പ് കണ്ടെത്തിയതിന്റെ അടിസ്ഥാനത്തിൽ അടിയന്തരമായി അവ പരിഹരിക്കണമെന്ന് ആവശ്യപ്പെട്ടുകൊണ്ട് പട്ടികജാതി പട്ടികവർഗ്ഗ വികസന വകുപ്പിൽനിന്നും നിരവധി തവണ അറിയിപ്പ് നൽകിയിട്ടുണ്ട്. അതുപോലെതന്നെ പട്ടികവർഗ്ഗ വികസന വകുപ്പ് ഡയറക്ടർ നേരിട്ട് എഫ്.ഐ.ടി. അധികൃതരുമായി നടത്തിയ ചർച്ചയിൽ അപാകതകൾ പരിഹരിച്ചുകൊണ്ട് ബാക്കിയുള്ള നിർമ്മാണ പ്രവർത്തനങ്ങൾ 30.06.2017-നുള്ളിൽ

പൂർത്തീകരിക്കുന്നതിന് ആവശ്യമായിട്ടുള്ള നിർദ്ദേശവും എഫ്.ഐ.ടി.ക്ക് നൽകിയിട്ടുണ്ട്. എന്നാൽ ഇതേവരെ ഏജൻസി നടപടി സ്വീകരിച്ചിട്ടില്ല. മൂന്നാം ഗഡു തുക അനുവദിക്കണമെങ്കിൽ നിർമ്മാണ പ്രവർത്തനങ്ങളിലെ അപാകതകൾ പരിഹരിക്കേണ്ടതായിട്ടുണ്ട് എന്ന് രേഖാമൂലം എഫ്.ഐ.ടി.യെ അറിയിച്ചിട്ടുണ്ട്. ആയതിന്റെ അടിസ്ഥാനത്തിൽ നടപടി സ്വീകരിക്കാത്തപക്ഷം ഏജൻസിക്കെതിരെ നിയമനടപടി സ്വീകരിക്കും. ഈ പണി പൂർത്തീകരിക്കുന്നതിനുള്ള നടപടിയും സ്വീകരിക്കും.

പുനലൂർ ട്രൈബൽ ഓഫീസറുമായി ബന്ധപ്പെട്ടുകൊണ്ട്, ബഹുമാനപ്പെട്ട എം.എൽ.എ. ഇവിടെ സൂചിപ്പിച്ചതിനെ സംബന്ധിച്ച്, അന്വേഷണം നടത്തി ഉചിതമായ തീരുമാനങ്ങൾ എടുക്കും. ഇതേപോലെതന്നെ കഴിഞ്ഞ പ്രാവശ്യം പ്രതിപക്ഷത്തുനിന്ന് ചില എം.എൽ.എ.മാർ സൂചിപ്പിച്ചു. ഈ കോളനി നവീകരണത്തിന്റെയും അതുപോലെതന്നെ പട്ടികവർഗ്ഗ കോളനികളിലെ ഹാംലറ്റ് പ്രവർത്തനവുമായി ബന്ധപ്പെട്ടുകൊണ്ടും ഈ പറഞ്ഞ രൂപത്തിൽ കുറേ അപാകതകൾ സംഭവിച്ചിട്ടുണ്ട്. അതൊക്കെ പരിഹരിക്കുന്നതിനുള്ള നടപടി സ്വീകരിക്കും. യഥാർത്ഥത്തിൽ സംഭവിക്കാൻ പാടില്ലാത്തതാണ് സംഭവിച്ചത്. ഇനി തുടരാൻ പോകുന്ന ഒരു പദ്ധതിക്കും ഈ രൂപത്തിലുള്ള ഗതികേട് ഏതായാലും

ഉണ്ടാവില്ല. ഇത് പരിഹരിക്കുന്നതിനുള്ള നടപടിയും സ്വീകരിക്കും. ഈ വർഷം മുതൽ സമഗ്ര ഊർ വികസനവും അതുപോലെതന്നെ പട്ടികജാതി കോളനി വികസനവുമായി ബന്ധപ്പെട്ടുകൊണ്ടുള്ള പരിപാടികളും ഒരു പരാതിയുമില്ലാതെ മുന്നോട്ടു പോകുന്നതിനുള്ള നടപടിയും സ്വീകരിക്കും.

ശ്രീ. പി. കെ. ബഷീർ: സർ, ഹാംലറ്റ് പദ്ധതിയുടെ ഗൈഡ്‌ലൈൻസിൽ എന്തെങ്കിലും മാറ്റങ്ങൾ വരുത്താൻ സാധിക്കുമോ?

ശ്രീ. എ. കെ. ബാലൻ: സർ, ഗുണഭോക്തൃ സമിതികളെ വിളിച്ചു ചേർത്ത് അവിടെ ചർച്ച നടത്തി എന്താണോ ആവശ്യമുള്ളത് അതുകൂടി എടുത്തിട്ടാണ് നമ്മൾ പദ്ധതി ആവിഷ്കരിക്കുന്നത്. ഇവിടെനിന്നുള്ളത് ഒരു ജനറൽ ധാരണ മാത്രമേയുള്ളൂ. ഗൈഡ്‌ലൈൻസിന് മാറ്റം വരുത്താൻ അവിടെ നമ്മൾ വിളിച്ചു ചേർക്കുന്ന ഗുണഭോക്തൃ സമിതിയുണ്ട്. ഞാൻ ഇന്നലെ ഒരു കോളനിയിലെ യോഗത്തിൽ പങ്കെടുത്തിരുന്നു. അവടെനിന്ന് വന്ന കറേ നിർദ്ദേശമുണ്ട്. ഇവിടെനിന്ന് നമ്മൾ കൊടുത്തിട്ടുള്ള ഒരു ബ്രോഡ് ഗൈഡ്‌ലൈനാണ്. അതിൽനിന്നുകൊണ്ടുതന്നെ ആ അഭിപ്രായങ്ങൾകൂടി ചേർത്തിട്ടാണ് നമ്മളിപ്പോൾ പദ്ധതി ആവിഷ്കരിക്കുന്നത്.

നായിഡു സമുദായത്തെ പിന്നോക്ക വിഭാഗത്തിൽ ഉൾപ്പെടുത്തൽ

ശ്രീ. കെ. മുരളീധരൻ: സർ, സാമൂഹികമായും സാംസ്കാരികമായും

വിദ്യാഭ്യാസപരമായും സാമ്പത്തികമായും പിന്നോക്കാവസ്ഥയിലുള്ള ഒരു സമുദായമാണ് നായിഡു സമുദായം. നിലവിൽ നായിഡു സമുദായത്തിനെ പിന്നോക്ക വിഭാഗത്തിൽ ഉൾപ്പെടുത്തുകയോ, സംവരണാനുകൂല്യം നൽകുകയോ ചെയ്തിട്ടില്ല. ഈ സമുദായത്തെ പിന്നോക്ക വിഭാഗത്തിൽ ഉൾപ്പെടുത്തി സംവരണാനുകൂല്യം നൽകണമെന്ന് ആവശ്യപ്പെട്ട് സമർപ്പിച്ച അപേക്ഷ സർക്കാർ നിയോഗിച്ച രത്നവേൽ പാണ്ഡേ കമ്മീഷൻ പരിഗണിക്കുകയും ഇതിനെ സംബന്ധിച്ച് പഠനം നടത്തുകയും നായിഡു സമുദായത്തിനെ പിന്നോക്ക വിഭാഗത്തിൽ ഉൾപ്പെടുത്തുന്നതിന് അനുകൂലമായിട്ടുള്ള റിപ്പോർട്ട് നൽകുകയും തുടർന്ന് കിർത്താഡ്സ് പഠനം നടത്തി തെളിവെടുത്ത് വളരെ വിശദമായിട്ടുള്ള റിപ്പോർട്ട് പിന്നോക്ക വിഭാഗ കമ്മീഷൻ സമർപ്പിക്കുകയും ചെയ്തിരുന്നു. തുടർന്ന് പിന്നോക്ക വിഭാഗ കമ്മീഷൻ നായിഡു സമുദായത്തിനെ പിന്നോക്ക സമുദായത്തിൽ ഉൾപ്പെടുത്താവുന്നതാണെന്നും, സംവരണാനുകൂല്യത്തിന് അർഹതയുണ്ടെന്നും വ്യക്തമാക്കിയിട്ടുള്ളതാണ്. എന്നാൽ നാളിതുവരെ പിന്നോക്ക വിഭാഗകമ്മീഷൻ പ്രസ്തുത റിപ്പോർട്ട് സർക്കാരിൽ സമർപ്പിക്കുകയോ, തുടർനടപടികൾ സ്വീകരിക്കുകയോ ചെയ്തിട്ടില്ല. ഈ സാഹചര്യത്തിൽ സാമൂഹ്യമായും സാമ്പത്തികമായും വിദ്യാഭ്യാസപരമായും വളരെയധികം പിന്നോക്കം നിൽക്കുന്ന നായിഡു സമുദായത്തെ പിന്നോക്ക

വിഭാഗത്തിൽ ഉൾപ്പെടുത്തി സംവരണാനുകൂല്യം അനുവദിക്കണമെന്ന് സഭയോട് അഭ്യർത്ഥിക്കുന്നു.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ.കെ. ബാലൻ): സർ, ആന്ധ്രാപ്രദേശിൽ നിന്നും തമിഴ്നാട്ടുവഴി ഉദ്ദേശ്യം 3 നൂറ്റാണ്ട് മുൻപ് കേരളത്തിലേയ്ക്ക് കുടിയേറിപാർത്തവരുടെ പിൻഗാമികളാണ് കേരളത്തിലെ നായിഡു സമുദായം. ബലിജ, കവറൈ, ഗവറ, ഗവറൈ, ഗവറൈ നായിഡു, ഗാജലുബലിജ എന്നീ വിഭാഗക്കാരാണ് പൊതുവിൽ നായിഡുവായി അറിയപ്പെടുന്നത്. നായിഡു സമുദായത്തിനെ ഒ.ബി.സി. ലിസ്റ്റിൽ ഉൾപ്പെടുത്താൻ അർഹതയുണ്ടെന്ന് നരവംശശാസ്ത്ര പഠന ഏജൻസിയായ കിർത്താഡ്സ് കേരള സംസ്ഥാന പിന്നോക്ക സമുദായ കമ്മീഷൻ റിപ്പോർട്ട് സമർപ്പിച്ചിട്ടുണ്ട്. കമ്മീഷൻ ഈ വിഷയം പരിശോധിക്കുകയും 4-5-2017-ൽ കൂടിയ കമ്മീഷന്റെ യോഗത്തിൽ നായിഡു സമുദായത്തിൽ ഉൾപ്പെട്ട മേൽ വിവരിച്ച ഏതെല്ലാം ജാതിക്കാർക്കാണ് സംവരണത്തിന് അർഹതയുള്ളത് എന്നത് സംബന്ധിച്ച് വിശദമായ റിപ്പോർട്ട് കിർത്താഡ്സിനോട് ആവശ്യപ്പെട്ടിട്ടുണ്ട്. കമ്മീഷന്റെ നിർദ്ദേശപ്രകാരം കിർത്താഡ്സ് ഈ വിഷയം പരിശോധിച്ചുകൊണ്ടിരിക്കുകയാണ്. കിർത്താഡ്സ്

റിപ്പോർട്ട് സമർപ്പിച്ചശേഷം, പിന്നോക്ക വിഭാഗ കമ്മീഷൻ ശുപാർശ ചെയ്താൽ മാത്രമേ ഈ വിഷയത്തിൽ സർക്കാരിന് തീരുമാനം എടുക്കാൻ കഴിയുകയുള്ളൂ. ഇത് ഇപ്പോൾ പിന്നോക്ക വിഭാഗകമ്മീഷന്റെ മുൻപിൽലുള്ള ഒരു പ്രശ്നമാണ്, ആ റിപ്പോർട്ട് കിട്ടിക്കഴിഞ്ഞാൽ ഉചിതമായ തീരുമാനം ഗവൺമെന്റ് എടുക്കും.

കുടിവെള്ള വിതരണം

ശ്രീ. കെ. ആൻസലൻ: സർ, നെയ്യാറ്റിൻകരയിലെ വാട്ടർ അതോറിറ്റിയുടെ പ്രവർത്തനവുമായി ബന്ധപ്പെട്ട ഒരു സബ്മിഷനാണിത്. 1972-ലാണ് നെയ്യാറ്റിൻകരയിൽ വാട്ടർ സപ്ലൈ സ്കീം ആരംഭിക്കുന്നത്. അന്ന് സ്ഥാപിച്ച എ.സി. പൈപ്പുകളാണ് അവിടെയുള്ളത്. നിരവധി പ്രദേശങ്ങളിൽ പൈപ്പ് പൊട്ടുന്നത് നിത്യസംഭവമായി മാറിക്കൊണ്ടിരിക്കുകയാണ്. ഈ പൈപ്പുകൾ റീപ്ലെയ്സ് ചെയ്യുന്നതിനു വേണ്ടിയുള്ള നടപടി വാട്ടർ അതോറിറ്റി മുൻകൂട്ടി തീരുമാനിച്ചിരുന്നു. അതുമായി ബന്ധപ്പെട്ടുകൊണ്ട് ഏകദേശം 35000 മീറ്റർ ദൂരം പുതിയ പൈപ്പുകൾ സ്ഥാപിക്കുന്നതിന് ആവശ്യമായവ വാങ്ങിക്കൂട്ടുകയും കരാറുകാരൻ ടെണ്ടർ എടുക്കുകയും നടപടി ആരംഭിക്കുകയും ചെയ്തു. എന്നാൽ ആ ഘട്ടത്തിൽ നടപടികൾക്ക് ആവശ്യമായിട്ടുള്ള പ്രവർത്തനങ്ങൾ കാര്യക്ഷമമാക്കുന്നതിൽ വന്ന കുറവിന്റെ ഭാഗമായി ആകെ 2000 മീറ്ററിൽ മാത്രമേ പൈപ്പുകൾ മാറ്റി സ്ഥാപിക്കാൻ

കഴിഞ്ഞുള്ളൂ. പ്രധാനമായും ദേശീയപാത എന്ന് അറിയപ്പെടുന്ന നെയ്യാറ്റിൻകര-കളിയിക്കാവിള പാതയിൽ വഴിമുക്ക് മുതൽ അമരവിള വരെ ഏകദേശം 6 കിലോമീറ്റർ ദൂരം ദേശീയപാതാ അതോറിറ്റി പെർമിഷൻ കൊടുക്കാത്തതുകാരണം തടസ്സമായി നിൽക്കുകയാണ്. കൃത്യസമയത്ത് ഈ പ്രവൃത്തിക്കാവശ്യമായ നിലപാടുകൾ അതോറിറ്റിയുടെ ഭാഗത്തുനിന്നും ഉണ്ടാകാത്തതിന്റെ ഭാഗമായി, കരാറുകാരൻ ചെയ്ത പ്രവൃത്തിയുടെ കാശ് കിട്ടാൻ വേണ്ടി കോടതിയെ സമീപിച്ചതിനാൽ വർക്ക് ഏറ്റെടുത്ത് നടത്താൻ കഴിയാത്ത ഒരു അവസ്ഥയിൽ നിൽക്കുകയാണ്. 1972 കാലഘട്ടത്തിൽ 1000-ൽ താഴെമാത്രമേ കൺസ്യൂമേഴ്സ് ഉണ്ടായിരുന്നുള്ളൂ. ഇന്നിപ്പോൾ ഏകദേശം 15000 ത്തിലധികം വരുന്ന ഗാർഹിക ഉപഭോക്താക്കൾ ആ ഡിവിഷനിൽ മാത്രം ഗുണഭോക്താക്കളായിട്ട് നിലനിൽക്കുകയാണ്. പൈപ്പുകൾ ആ നഗരത്തിന്റെ മൂന്ന് പ്രദേശങ്ങളിലായി വാങ്ങി ശേഖരിച്ചിട്ടുണ്ട്. വാട്ടർഅതോറിറ്റി അടിയന്തരമായി ഈ പ്രശ്നത്തിൽ ഇടപെട്ട് സത്വര നടപടികൾ സ്വീകരിക്കണം. പൈപ്പുകൾ ഇങ്ങനെ അനന്തമായി പൊട്ടി ഒലിക്കുകയും കൃത്യമായി അത് മെയിന്റയിൻ ചെയ്യാത്ത രൂപത്തിലുണ്ടാകുന്നതുമായ വലിയ പ്രശ്നങ്ങൾ അവിടെ വർദ്ധിച്ചുവരികയാണ്. അത് പരിഹരിക്കുന്നതിന് ആവശ്യമായ യുദ്ധകാലാടിസ്ഥാനത്തിലുള്ള നടപടി

ബഹുമാനപ്പെട്ട മന്ത്രിയുടെ ഭാഗത്തുനിന്നും വകുപ്പിന്റെ ഭാഗത്തുനിന്നും ഉണ്ടാകണമെന്നാണ് ഈ സബ്മിഷനിലൂടെ ഞാൻ ആവശ്യപ്പെടുന്നത്.

ജലവിഭവവകുപ്പു മന്ത്രി(ശ്രീ. മാത്യു ടി. തോമസ്): സർ, കാലപ്പഴക്കത്താൽ എ.സി. പൈപ്പുകളും, റിമോ പൈപ്പുകളും പൊട്ടി ഒലിക്കുന്നു എന്നത് കേരളത്തിൽ ആകമാനമുള്ള പ്രശ്നമാണ്; നെയ്യാറ്റിൻകര മണ്ഡലത്തിൽ മാത്രം ഉള്ളതല്ല. നെയ്യാറ്റിൻകര മണ്ഡലത്തിൽ വർഷങ്ങൾ പഴക്കമുള്ള എ.സി. പൈപ്പുകൾ പലയിടത്തും നിലവിലുണ്ട്. ഇവ കിഫ്ബിയിലും സ്റ്റേറ്റ് പ്ലാനിലും ഉൾപ്പെടുത്തി ഫണ്ടിന്റെ ലഭ്യതയനുസരിച്ച് മാറ്റി സ്ഥാപിക്കാൻ വാട്ടർ അതോറിറ്റി നടപടി സ്വീകരിച്ചുവരികയാണ്. നെയ്യാറ്റിൻകര മണ്ഡലത്തിൽ ഇപ്പോൾ മാരായമുട്ടം ഗ്രാമീണ ശുദ്ധജലവിതരണ പദ്ധതിക്കുവേണ്ടി മാമ്പഴക്കര പമ്പു ഹൗസ് മുതൽ പെരുങ്കിടവിള ജംഗ്ഷൻ വരെ 150 എം.എം. എ.സി. പമ്പിംഗ് മെയിൻ - എ.സി. പമ്പിംഗ് മെയിൻ വളരെ ബുദ്ധിമുട്ടുണ്ടാക്കുന്നതാണ്, അത് മാറ്റി പകരം 200 എം.എം. ഡി.ഐ. പൈപ്പ് ഇടുന്നതിന് 70 ലക്ഷം രൂപയുടെ ഭരണാനുമതി നൽകിയിട്ടുണ്ട്. ആര്യൻകോട് ഗ്രാമീണ ശുദ്ധജലവിതരണ പദ്ധതിക്കുവേണ്ടി മൂന്നാട്ടുമുക്ക് പമ്പു ഹൗസ് മുതൽ നെടഞ്ഞിക്കുന്ന് ഭൂതല ജലസംഭരണി വരെ 150 എം.എം. എ.സി പൈപ്പ് മാറ്റി പകരം 200 എം.എം. ഡി.ഐ. കെ9 പൈപ്പ്

സ്ഥാപിക്കുന്നതിന് 80 ലക്ഷം രൂപയുടെ ഭരണാനുമതി 2016-17 സാമ്പത്തിക വർഷത്തിൽ നൽകിയിട്ടുണ്ട്. എസ്റ്റിമേറ്റിന് അംഗീകാരം നൽകി ടെണ്ടർ വിളിക്കുന്നതിനുള്ള നടപടികൾ വാട്ടർ അതോറിറ്റി സ്വീകരിച്ചു വരുന്നു. അത് ഒരു ഭാഗം മാത്രമേ ആകുന്നുള്ളൂ. ബാക്കി സ്ഥലങ്ങളിൽ ഫണ്ടിന്റെ ലഭ്യത അനുസരിച്ച് കേടായ എ.സി പൈപ്പുകൾ മാറ്റി സ്ഥാപിക്കാൻ നടപടി സ്വീകരിക്കുന്നതാണ്. ഇപ്പോഴുള്ള പ്രയാസം, ഈ വരൾച്ചക്കാലത്ത് വെള്ളം പ്രഷറിൽ വിടുമ്പോൾ നിരവധി സ്ഥലങ്ങളിൽ പൈപ്പ് പൊട്ടുന്നു. അങ്ങനെയുള്ള അവസരങ്ങളിൽ പെട്ടെന്ന് അതിന്റെ അറ്റകുറ്റപ്പണികൾ ചെയ്യാൻ കർശന നിർദ്ദേശം കൊടുത്തിട്ടുണ്ട്, വെള്ളം നഷ്ടപ്പെടുമ്പോകാൻ പാടില്ല. ഈ പ്രതിഭാസം തുടർന്നുകൊണ്ടിരിക്കുന്നത് ഒഴിവാക്കാൻവേണ്ടി കഴിയുന്നത്ര സ്ഥലങ്ങളിൽ ഘട്ടംഘട്ടമായി പൈപ്പുകൾ മാറ്റി സ്ഥാപിക്കാനാണ് മുൻഗണന നൽകി പ്രവർത്തിക്കുന്നത്.

വലിയതറകടവ് പാലം നിർമ്മാണം

ശ്രീ. കോവൂർ കുഞ്ഞുമോൻ: സർ, എന്റെ നിയോജകമണ്ഡലത്തിലെ ശുരനാട് തെക്ക് ഗ്രാമപഞ്ചായത്തിനേയും കരനാഗപ്പള്ളി നിയോജകമണ്ഡലത്തിലെ തൊടിയൂർ ഗ്രാമപഞ്ചായത്തിനേയും തമ്മിൽ ബന്ധിപ്പിക്കുന്ന ചേലക്കോട്ടുകുളങ്ങര - വലിയതറകടവ് പാലം നിർമ്മിക്കണമെന്ന ആവശ്യത്തിന് ഏറെ വർഷക്കാലത്തെ

പഴക്കമുണ്ട്. അടൂർ, കരുനാഗപ്പള്ളി, ശാസ്താംകോട്ട എന്നീ പ്രദേശങ്ങളിലേയ്ക്ക് ഈ പാലം പൂർത്തീകരിക്കുന്നതോടുകൂടി എളുപ്പ മാർഗ്ഗം സഞ്ചരിക്കാൻ കഴിയുന്നതാണ്. വളരെ പഴക്കമുള്ള ഈ ആവശ്യം ജനങ്ങളുടെ ഇടയിൽ വന്നതിന്റെ ഭാഗമായി എം.എൽ.എ. എന്ന നിലയിൽ ഇടപെട്ട് ബന്ധപ്പെട്ട ഉദ്യോഗസ്ഥരുടെ മീറ്റിംഗ് വിളിച്ചു ചേർക്കുകയുണ്ടായി. ലാന്റ് സർവ്വേ ഏകദേശം പൂർത്തീകരിച്ചു കഴിഞ്ഞു. അതിർത്തി നിർണ്ണയിച്ചു കൊണ്ടുള്ള ബൗണ്ടറി സ്റ്റോൺ നിർമ്മിച്ചു കഴിഞ്ഞു. വളരെ വേഗം ഈ പാലം നിർമ്മിക്കണമെന്ന് ഞാൻ ആവശ്യപ്പെടുകയാണ്.

പൊതുമരാമത്തും രജിസ്ട്രേഷനും വകുപ്പുമന്ത്രി(ശ്രീ. ജി. സുധാകരൻ): സർ, ശ്രീ കോവൂർ കുഞ്ഞുമോന്റെ നിയമസഭാ മണ്ഡലത്തിലെ ശുരനാട് തെക്ക് ഗ്രാമപഞ്ചായത്തതിനെയും തൊടിയൂർ ഗ്രാമപഞ്ചായത്തിനെയും തമ്മിൽ ബന്ധിപ്പിക്കുന്ന ചേലക്കോട്ടുകുളങ്ങര-വലിയതറകടവ് പാലത്തിന്റെ ഇൻവെസ്റ്റിഗേഷൻ പൂർത്തിയായിട്ടുണ്ട്. ഡിസൈൻ വിഭാഗത്തിൽ അതിന്റെ ഡിസൈൻ വരച്ചുകൊണ്ടിരിക്കുകയാണ്, താമസിയാതെ പൂർത്തിയാകും. ഏറ്റെടുക്കേണ്ട ഭൂമിയുടെ സർവ്വേ വിവരങ്ങൾ ശേഖരിച്ചു വരികയാണ്. പാലത്തിന് സമീപമുള്ള റോഡിന്റെ ഭാഗമായുള്ള പി.ഡബ്ല്യു.ഡി. അതിർത്തി നിർണ്ണയക്കല്ലുകൾ അവിടെ സ്ഥാപിച്ചിട്ടുണ്ട്. കരുനാഗപ്പള്ളി, കുന്നത്തൂർ താലൂക്കുകളിലുൾപ്പെട്ട

ഏറ്റെടുക്കേണ്ട ഭൂമിയുടെ അളവ് സംബന്ധിച്ച വിവരം പി.ഡബ്ല്യു.ഡി.-ക്ക് ലഭ്യമാക്കേണ്ടതായിട്ടുണ്ട്. ഡിസൈൻ പൂർത്തിയായി, ഏറ്റെടുക്കേണ്ട ഭൂമിയുടെ അളവുകളും ലഭ്യമാകുന്ന മുറയ്ക്ക് മറ്റ് നിർമ്മാണ നടപടികളിലേയ്ക്ക് കടക്കാനുദ്ദേശിക്കുന്നുണ്ട്. ഭൂമി ഏറ്റെടുക്കുന്ന വിശദാംശങ്ങൾ ഉടൻ തന്നെ നൽകണമെന്ന് താല്പര്യപ്പെടുന്നു.

ഭരണാനുമതി ലഭിച്ച കെട്ടിടങ്ങളുടെ നിർമ്മാണ പൂർത്തീകരണം

ഡോ. എൻ. ജയരാജ്: സർ, എന്റെ മണ്ഡലത്തിൽ എം.എൽ.എ.യുടെ ആസ്തി വികസന ഫണ്ടിൽ നിന്നും രണ്ട് മൂന്ന് വർഷങ്ങളായി അനുവദിച്ച വിവിധ കെട്ടിടങ്ങളുമായി ബന്ധപ്പെട്ട നിർമ്മാണ പ്രവർത്തനങ്ങൾ ഇതേവരെ ആരംഭിക്കാനോ പൂർത്തീകരിക്കാനോ കഴിയാതെ പലപ്പോഴുമായി മുൻപോട്ടു പോകുകയാണ്. യഥാർത്ഥത്തിൽ ഇത് പൊതുമരാമത്ത് വകുപ്പിന്റെ മാത്രം പ്രശ്നമല്ല, വിവിധ ഡിപ്പാർട്ടുമെന്റുകളുമായി ബന്ധപ്പെട്ടതാണ്. ഇതിൽ ചിലത് വനം വകുപ്പുമായി ബന്ധപ്പെട്ടതാണ്. മരം മുറിച്ചു മാറ്റുന്നതിന് ലോകത്ത് എങ്ങുമില്ലാത്ത വിലയാണ് വനംവകുപ്പ് ഉദ്യോഗസ്ഥർ വന്ന് നിശ്ചയിക്കുന്നത്. ലേലം ചെയ്യുമ്പോൾ ആ വിലയ്ക്ക് ഏറ്റെടുക്കാൻ ആളില്ല. ഇത് അനന്തമായ പ്രക്രിയയായി നീണ്ടുപോകുകയാണ്. മണങ്ങളൂർ സൂപ്പർപെട്രോളിയം സൂപ്പർപെട്രോളിയം നിർമ്മാണ

പ്രവർത്തനങ്ങൾ മുൻപോട്ടു പോകാത്തതിന്റെ പ്രധാനപ്പെട്ട ഒരു കാര്യം മരം മുറിച്ചു മാറ്റാത്തതാണ്. അതോടൊപ്പം സോയിൽ ഇൻവെസ്റ്റിഗേഷൻ കെട്ടിട നിർമ്മാണത്തിൽ നിർബന്ധമുള്ള കാര്യമാണ്, അതിനായി പൊതുമരാമത്ത് വകുപ്പ് എംപാനൽ ചെയ്ത കുറേ ഏജൻസികളുണ്ട്. കിഫ്ബി ഉൾപ്പെടെയുള്ള വലിയ പ്രവർത്തനങ്ങൾ തുടങ്ങുമ്പോൾ എംപാനൽ ചെയ്ത ഏജൻസികളുടെ എണ്ണം വളരെ കുറവാണ്. അവർക്ക് ഏറ്റെടുക്കാവുന്നതിനേക്കാൾ കൂടുതൽ ജോലിഭാരം വരുന്നതിനാൽ സമയബന്ധിതമായി ഇവരുടെ സേവനം ലഭ്യമല്ലാതെ വരികയും നിർമ്മാണ പ്രവർത്തനങ്ങൾ വൈകുന്ന അവസ്ഥയും വളരെയേറെ ബുദ്ധിമുട്ടുണ്ടാക്കുന്നുണ്ട്.

അതുപോലെ, കിറ്റ്കോയ്ക്ക് കൊടുത്ത ഒരു വർക്കിൽ അവർ ചെയ്ത സൂപ്പർ ഡിസൈൻ തെറ്റാണെന്ന് പറഞ്ഞ് ഇപ്പോൾ തിരിച്ചയച്ചിരിക്കുകയാണ്. ഈ പ്രവൃത്തികളെല്ലാം പൊതുമരാമത്തുമായി മാത്രം ബന്ധപ്പെട്ട വിഷയമല്ല. ഇതുമായി ബന്ധപ്പെട്ട എല്ലാ ഏജൻസികളുടെയും പ്രവർത്തനം കെട്ടിടനിർമ്മാണത്തിൽ ബുദ്ധിമുട്ടുണ്ടാക്കുന്നുണ്ട്. കഴിഞ്ഞ ദിവസം ഉണ്ടായ കാര്യമാണ്, എന്റെ മണ്ഡലത്തിലെ കാഞ്ഞിരപ്പള്ളി പഞ്ചായത്തിലെ കപ്പാട് ഗവൺമെന്റ് സ്കൂളിന് 1 കോടി 40 ലക്ഷം രൂപ എം.എൽ.എ. യുടെ ആസ്തി വികസന ഫണ്ടിൽ നിന്നും

കൊടുത്തു. പൊതുമാതൃത്വം വകുപ്പിന്റെ കെട്ടിടം സൂജിനില്ലാത്തതിനാൽ നൽകിയതാണ്. നിലവിലെ കെട്ടിടത്തിന്റെ മുകളിൽ കെട്ടിടം പണിചെയ്യാൻപോരേ എന്ന രീതിയിൽ കഴിഞ്ഞ ദിവസം സെക്രട്ടേറിയറ്റിലെ ഒരു അണ്ടർ സെക്രട്ടറി ആ ഫയലിൽ ക്വറി ഇട്ടിരിക്കുകയാണ്. ഇനി അതിനു പിറകേ മൂന്നാൽ മാസം നഷ്ടപ്പെടും. നിലവിലുള്ള ഓടിട്ട കെട്ടിടത്തിന് മുകളിൽ എങ്ങനെയാണ് രണ്ടുനില കെട്ടിടം പണിചെയ്യുക എന്ന കാര്യം സെക്രട്ടേറിയറ്റിൽ ഇരിക്കുന്ന ആ അണ്ടർ സെക്രട്ടറിക്ക് മാത്രമേ അറിയാൻ കഴിയുകയുള്ളൂ! സി.പി നായരുടെ സർവ്വീസ് സ്റ്റോറിയിൽ ഒബ്ജക്ഷൻ പരമേശ്വരൻ എന്ന കഥാപാത്രത്തെപ്പറ്റി അദ്ദേഹം പറയുന്നുണ്ട്, ഇപ്പോഴും ഇത്തരത്തിലുള്ള ഒബ്ജക്ഷൻ പരമേശ്വരന്മാർ നമ്മുടെ സർവ്വീസിനകത്തിരിക്കുന്നതുകൊണ്ട്, എം.എൽ.എ മാർക്ക് പ്രിവിലേജായി ലഭിക്കുന്ന ആസ്തി വികസന ഫണ്ട് സമയബന്ധിതമായി ചെലവഴിക്കാൻ കഴിയാതെ മണ്ഡലത്തിലെ വർക്കുകൾ ഇങ്ങനെ അനന്തമായി നീളുകയാണ്. എം.എൽ.എ. യുടെ കാലാവധി കഴിഞ്ഞാൽപ്പോലും നിർമ്മാണ പ്രവർത്തനങ്ങൾ ആരംഭിക്കാൻ കഴിയില്ല.

ഒരു കാര്യംകൂടി പറഞ്ഞുകൊണ്ട് ഞാൻ അവസാനിപ്പിക്കുകയാണ്.

പൊൻകുന്നം മിനി സിവിൽ സ്റ്റേഷന്റെ പ്രവർത്തനം അത്തരത്തിലുള്ള ഒന്നാണ്, 14

സർക്കാർ ആഫീസുകൾ കഴിഞ്ഞ നാലു വർഷമായി വാടകക്കെട്ടിടത്തിലാണ് പ്രവർത്തിക്കുന്നത്. സിവിൽ സ്റ്റേഷനുവേണ്ടിയുള്ള കെട്ടിടം പണി പൂർത്തിയാക്കി, പി.ഡബ്ല്യു.ഡി ഇലക്ട്രിക്കൽ വിംഗിന്റെ ലിഫ്റ്റ് വയ്ക്കാനുള്ള കാലതാമസമാണ് ഇപ്പോഴുള്ളത്. കഴിഞ്ഞ എട്ടൊൻപത് മാസമായി ഈ കാലതാമസത്തിന്റെ ഭാഗമായി സർക്കാർ ഖജനാവിൽ നിന്നും ഈ കെട്ടിടങ്ങൾക്ക് വാടക കൊടുത്തുകൊണ്ടിരിക്കുകയാണ്. ഇതൊക്കെ യഥാർത്ഥത്തിൽ അക്ഷതവ്യമായ അപരാധമായി കാണാതിരിക്കാൻ കഴിയില്ല. ആസ്തി വികസന ഫണ്ടിൽ നിന്നുണ്ടാകുന്ന പ്രവൃത്തികളുടെ ഇതേപോലുള്ള കാലതാമസം ഒഴിവാക്കാൻ അടിയന്തരമായ നടപടികൾ കൈക്കൊള്ളണം എന്നാണ് ഈ സബ്മിഷനിലൂടെ ഞാൻ സൂചിപ്പിക്കുന്നത്.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, നിരവധി ആവശ്യങ്ങളാണ് അദ്ദേഹം ഉന്നയിച്ചിരിക്കുന്നത്, ചുരുക്കി മറുപടി പറയാം. കഴിഞ്ഞ കാലങ്ങളിൽ മുടങ്ങിക്കിടന്ന പ്രവൃത്തികളെപ്പറ്റിയാണ് അദ്ദേഹം ഇവിടെ പറഞ്ഞത്. ആ പ്രവൃത്തികൾ ഈ ഗവൺമെന്റ് അധികാരത്തിൽ വന്നശേഷം പരിശോധിച്ച് ഇപ്പോഴുള്ള സ്ഥിതിയാണ് ഞാൻ റിപ്പോർട്ട് ചെയ്യുന്നത്.

1. വാഴൂർ മിനി സിവിൽ സ്റ്റേഷൻ കെട്ടിടം, ഫെബ്രുവരിയിലാണ് കരാറുകാരൻ

ഏറ്റെടുത്തത്. മരങ്ങൾ മുറിച്ച് മാറ്റുന്നതിന് അനുവാദം നൽകേണ്ടത് വനം വകുപ്പാണ്, അവർ അനുവാദം തരുന്നില്ല. മൂല്യനിർണ്ണയപ്രകാരമുള്ള റിപ്പോർട്ട് കിട്ടിയിട്ടുണ്ട്. അതുപ്രകാരം മരങ്ങൾ ലേലം ചെയ്ത് മുറിച്ച് മാറ്റുന്നതിനുള്ള നടപടികൾ സ്വീകരിക്കേണ്ടതായിട്ടുണ്ട്. അതിനുശേഷം പണികൾ ആരംഭിക്കും.

2. ചേലപ്പാടി ആർ. വി. ജി. എച്ച്. എസ്. സ്കൂൾ കെട്ടിടം - 2016 നവംബർ മാസത്തിൽ കരാറുകാരൻ ഏറ്റെടുത്തു. പ്രവൃത്തി നല്ല നിലയിൽ പുരോഗമിച്ചു വരികയാണ്.

3. മണങ്ങല്ലൂർ ടെക്നിക്കൽ ഹൈസ്കൂൾ, കാഞ്ഞിരപ്പള്ളി - 2017 ഫെബ്രുവരി മാസം പൊതുമാതൃത്വ വകുപ്പിന് കൈമാറിക്കിട്ടി, മരങ്ങൾ മുറിക്കേണ്ടതായിട്ടുണ്ട്. അതിനായി ലെവൽസ് എടുത്തു, അടുത്തയാഴ്ച അതിന്റെ മണ്ണു പണികൾ ആരംഭിക്കുന്നതാണ്.

4. കുന്നഭാഗം ഗവൺമെന്റ് ഹൈസ്കൂൾ സ്കൗട്ട് ഓഫീസ് കെട്ടിട നിർമ്മാണം- 2017 ഫെബ്രുവരിയിൽ ആരംഭിച്ചു. അടിത്തറയുടെ പണികൾ പുരോഗമിച്ചു വരുന്നു.

5. കുന്നഭാഗം സ്പോർട്സ് സ്കൂൾ കെട്ടിടം - കിറ്റ്കോ നിർമ്മിച്ച മാസ്റ്റർ പ്ലാൻ തകരാറായിരുന്നു, ഡ്രോയിംഗിൽ പിശകുണ്ടായിരുന്നു, ഡ്രോയിംഗ് പുന:ക്രമീകരിക്കേണ്ടതായി വന്നു, പുന:ക്രമീകരിക്കുകയുണ്ടായി.

അംഗീകാരത്തിനായി കിറ്റ്കോയ്ക്കും സൂൾ അധികൃതർക്കും പുന:ക്രമീകരിച്ച് കൊടുത്തിട്ടുണ്ട്. അംഗീകാരം ലഭിച്ചതിനുശേഷം കെട്ടിടത്തിന്റെ സൂക്ഷ്മ ഡിസൈൻ തയ്യാറാക്കി സാങ്കേതിക അനുമതിയ്ക്കായി സമർപ്പിക്കേണ്ടതുണ്ട്. അനുമതി ലഭിച്ചശേഷം പണികൾ ആരംഭിക്കാവുന്നതാണ്.

6. ചെറുവള്ളി എൽ.പി.എസ്. കിച്ചൻ ബ്ലോക്ക് - 2017 ഫെബ്രുവരി മാസം ആരംഭിച്ചു. അടിത്തറയുടെ പ്രവൃത്തി പുരോഗമിക്കുകയാണ്. പ്ലീൻത് ബീം വരെ പൂർത്തിയാക്കിയിട്ടുണ്ട്.

7. താഴത്ത് വടകര ഗവൺമെന്റ് എച്ച്. എസ്. എസ്. ഓഡിറ്റോറിയം - 2016 സെപ്റ്റംബറിൽ പണി ആരംഭിച്ചു. പ്ലീൻത് ബീം വർക്ക് നടന്നുകൊണ്ടിരിക്കുന്നു.

8. നെടുങ്കുന്നം ആയുർവേദ ആശുപത്രി കെട്ടിടം - മണ്ണു നിർമ്മാണ പരിശോധനകൾക്കായുള്ള നടപടികൾക്ക് ടെൻഡർ ചെയ്തെങ്കിലും ആരും തന്നെ ഏറ്റെടുത്തില്ല. ഇപ്പോൾ ക്വട്ടേഷനായി ഇന്റഗ്രൽ സൊല്യൂഷൻസിന് നൽകിയിരിക്കുകയാണ്, നോട്ടീസ് നൽകിയിട്ടുണ്ട്. കരാർ വച്ചാലുടൻ മണ്ണ് പരിശോധന ആരംഭിക്കാവുന്നതാണ്.

പി.ഡബ്ല്യു.ഡി-യ്ക്ക് എംപാനൽ ഒന്നുമില്ല, അതെല്ലാം കിഫ്ബിയുടേതാണ്. അത് വിപുലീകരിക്കേണ്ടത് കിഫ്ബിയാണ്. അതിൽപ്പെട്ടവർക്കു മാത്രമേ വർക്ക്

കൊടുക്കാൻ പറ്റുകയുള്ളൂ. ഇതിന്റെ എല്ലാം കാരണം രോഗത്തിന് ചികിത്സ ചെയ്യാത്തതു കൊണ്ടാണ്. പി.ഡബ്ല്യൂ.ഡി.-യോട് പറയാം, പി.ഡബ്ല്യൂ.ഡി.-യുടെ ആവശ്യങ്ങൾ ആരോട് പറയും? രോഗത്തിന് ചികിത്സ വരണമെങ്കിൽ ഭരണപരിഷ്കാരം നടക്കണം, അല്ലാതെ ഒരു പരിഷ്കാരവും ഇവിടെ ആവലാതിയില്ലാതെ തീരാൻ പോകുന്നില്ല. സെക്രട്ടേറിയറ്റിലെ ഉദ്യോഗസ്ഥനെക്കുറിച്ച് അങ്ങിവിടെ പറഞ്ഞല്ലോ, ഞങ്ങൾക്കെന്ത് ചെയ്യാൻ പറ്റും? മണ്ണിന്റെ വില കാരണം, കഴിഞ്ഞ നാല് വർഷമായി കട്ടനാട്ടിൽ പണി നടക്കുന്നില്ല. ഈ ഗവൺമെന്റ് അധികാരത്തിൽ വന്നിട്ട് ഒരു വർഷമായി, സി.ഐ.ടി. മണ്ണിന്റെ വില നിശ്ചയിച്ച് കൊടുക്കുന്നില്ല. ഗവൺമെന്റിന് മുകളിലാണ് സി.ഐ.ടി.! നമുക്ക് എന്തു ചെയ്യാൻ പറ്റും; പല തവണ ഞാൻ സംസാരിച്ചു, ശ്രീ. തോമസ് ചാണ്ടി സംസാരിച്ചു, അയാൾ വില നിശ്ചയിച്ചു തരില്ല. ഞാൻ വിശദീകരിക്കുകയല്ല. അടിസ്ഥാനപരമായി ഇവിടുത്തെ രീതികളിൽ മാറ്റം വരാതെ നമുക്ക് നൂറ് ശതമാനം പരാതിരഹിതമായി കാര്യങ്ങൾ ചെയ്യാൻ കഴിയില്ല. ഇത് സാമ്പത്തിക നഷ്ടം ഉണ്ടാക്കുന്നതാണ്, ഗവൺമെന്റിലെ അണ്ടർ സെക്രട്ടറിയ്ക്ക് എന്താണ് നഷ്ടം; ജോയിന്റ് സെക്രട്ടറിയ്ക്കോ, ഗവൺമെന്റ് സെക്രട്ടറിയ്ക്കോ എന്തെങ്കിലും നഷ്ടമുണ്ടോ? ഇതേപോലുള്ള ധാരാളം പ്രശ്നങ്ങളുണ്ടെന്ന് നമ്മൾ മനസ്സിലാക്കണം.

പി.ഡബ്ല്യു.ഡി. വകുപ്പിനെ ഏൽപ്പിച്ചു കഴിഞ്ഞാൽ ചിലപ്പോൾ ചിലകാര്യങ്ങളിൽ തടസ്സങ്ങളുണ്ടാകാറുണ്ട്, അത് നീക്കം ചെയ്യാൻ തയ്യാറാണ്. മരം മുറിക്കേണ്ടത് വനം വകുപ്പാണ്, സ്കൂൾ കോമ്പൗണ്ടിലെ മരം മുറിക്കാൻ ഇവരുടെ അനുമതിയും എന്തിനാണ്, ഇവർ വെച്ചതാണോ? ഇവിടെ ഒരു ദേശീയ നിയമമുണ്ട്, ആയിക്കൊള്ളൂ, സ്കൂളിനകത്ത് കെട്ടിടം പണി നടത്തുന്നതിന് മരം മുറിക്കാൻ സ്കൂളിനവകാശമില്ല. നമ്മൾ തമ്മിൽ പറയേണ്ടുന്ന കാര്യമല്ല, 60 വർഷമായി ഇതൊന്നും ആരും മാറ്റിയിട്ടില്ല, ആ കാര്യമാണ് പറയുന്നത്. മാറ്റണമെങ്കിൽ എല്ലാവരും ഒരുമിച്ച് ആലോചിക്കണം. സ്കൂളിലെ മരം മുറിക്കുന്ന കാര്യത്തിൽ ഞാൻ വനം വകുപ്പ് മന്ത്രിയാണെങ്കിൽത്തന്നെ എനിക്ക് എന്ത് കാര്യമാണുള്ളത്; നാഷണൽ ഹൈവേയിൽ മരം വെച്ചത് വനംവകുപ്പാണോ? മറിഞ്ഞു വീണാൽപ്പോലും വെട്ടാൻ സാധിക്കില്ല. ഇത് ബന്ധപ്പെട്ട വകുപ്പിന്റേയോ മന്ത്രിമാരുടേയോ പിഴവല്ല. ഇതിന്റെയെല്ലാം ഫലമായി ചോരുന്നത് വെച്ചതാണോ. ഞാൻ നിങ്ങളോട് യോജിച്ച് പറയുകയാണ്, പി.ഡബ്ല്യു.ഡി ചെയ്യാനുള്ളത് മുഴുവൻ ചെയ്യുന്നുണ്ട്, അപാകതയുണ്ടെങ്കിൽ മാറ്റിത്തരാം. ബന്ധപ്പെട്ട മറ്റ് കാര്യങ്ങൾ ചെയ്യുകയും കൂടി വേണം.

കുഞ്ഞിപ്പുര - മൂടാൽ ബൈപ്പാസ് റോഡ്

പ്രൊഫ. ആബിദ് ഹുസൈൻ തങ്ങൾ: സർ, കോഴിക്കോട് - തൃശ്ശൂർ ദേശീയ

പാതയിൽ വളരെയേറെ ഗതാഗത തടസ്സമുണ്ടാക്കുന്നതും അപകടമുണ്ടാക്കുന്നതുമായ പ്രദേശങ്ങളാണ് വളാഞ്ചേരി, വട്ടപ്പാറ പ്രദേശങ്ങളുൾപ്പെടുന്ന ഭാഗങ്ങൾ. 16-12-2012-ലെ ഗവൺമെന്റ് ഉത്തരവനുസരിച്ചാണ് എന്റെ നിയോജകമണ്ഡലമായ കോട്ടയ്ക്കലിലെ കഞ്ഞിപ്പുര-മുടാൽ ബൈപ്പാസ് നിർമ്മിക്കാൻ തീരുമാനിച്ചതും നടപടികൾ തുടങ്ങിയതും. ആകെ ബൈപ്പാസിനായി ഏറ്റെടുക്കേണ്ടിയിരുന്നത് 7.2969 ഹെക്ടർ സ്ഥലമായിരുന്നെങ്കിലും ഇതുവരെയായി 1.2393 ഹെക്ടർ ഭൂമി മാത്രമാണ് ഏറ്റെടുത്തത്. ഏറ്റെടുത്ത സ്ഥലത്തു തന്നെ ഇലക്ട്രിക് പോസ്റ്റും വാട്ടർ അതോറിറ്റിയുടെ പൈപ്പും മാറ്റാത്തതുകാരണം അവിടെ പ്രവർത്തനം നടക്കുന്നില്ല. ബാക്കിയുള്ള സ്ഥലം ഏറ്റെടുക്കുന്നതിനായി 37 കോടി രൂപയാണ് ഇനിയും ആവശ്യമുള്ളത്. ഈ ഗവൺമെന്റ് അധികാരത്തിൽ വന്നയുടനെ 10 കോടി രൂപ അനുവദിച്ചത് ഏറെ സന്തോഷകരമായിരുന്നു, അതുകൊണ്ടുതന്നെ സ്ഥലമെടുപ്പ് നടന്നുവരികയാണ്. ഇനിയും 27 കോടി രൂപ അനുവദിക്കേണ്ടതായുണ്ട്. ഈ വർഷം അതിനായി ഇതുവരെയും ഒരു സംഖ്യയും നീക്കിവെച്ചതായി അറിയാൻ കഴിഞ്ഞിട്ടില്ല, ഒരു പ്രഖ്യാപനവുമുണ്ടായിട്ടില്ല. റോഡു പണി നടക്കാത്തതിനാലും സ്ഥലം ഏറ്റെടുപ്പ് പൂർത്തിയാക്കാത്തതിനാലും കോമ്പൻസേഷൻ കൊടുത്ത് തീർക്കാത്തതിനാലും അവിടെയുള്ള ജനങ്ങൾ വളരെയേറെ പ്രയാസത്തിലാണ്, ഒപ്പം

യാത്രക്കാരും വല്ലാത്ത ദുരിതത്തിലാണ്. അടിയന്തരമായി അങ്ങയുടെ വകുപ്പ് ഇടപെട്ട് ഇതിനാവശ്യമായ നടപടി സ്വീകരിച്ചുകൊണ്ട് സ്ഥലമേറ്റെടുപ്പിന് ആവശ്യമായ പണം അനുവദിക്കുകയും റോഡ് പ്രവർത്തനം പൂർത്തീകരിക്കുന്നതിനുള്ള നിർദ്ദേശങ്ങൾ നൽകുകയും ചെയ്യണമെന്ന് ഈ സബ്മിഷനിലൂടെ ആവശ്യപ്പെടുകയാണ്.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, ബഹുമാനപ്പെട്ട മെമ്പറുടെ മണ്ഡലത്തിൽ അപകടമരണങ്ങളും മറ്റും നടക്കുന്ന എൻ.എച്ച്. 66-ലെ ഒരു അപകട മേഖലയാണ് വട്ടപ്പാറ വളവ്. അവിടത്തെ വളവ് തീർക്കാനും വാളാഞ്ചേരി ടൗൺ ഒഴിവാക്കുന്നതിനും വേണ്ടിയാണ് ആറ് കിലോമീറ്റർ വരുന്ന കഞ്ഞിപ്പുര-മുടാൽ ബൈപ്പാസ് പദ്ധതിക്ക് 2012-ൽ രൂപരേഖ തയ്യാറാക്കിയത്. അതുവഴി 3.4 കിലോമീറ്റർ ദൂരം ലാഭിക്കാനും കഴിയും. ഇതിൽ 15 മീറ്റർ വീതിയിൽ നിലവിലെ വളവുകൾ പരമാവധി ഒഴിവാക്കിയാണ് അലൈൻമെന്റ് തയ്യാറാക്കുന്നത്. അതിനുവേണ്ടി ഏകദേശം 7.3 ഹെക്ടർ ഭൂമി ഏറ്റെടുക്കുന്നതിനുള്ള സർക്കാർ ഉത്തരവ് 2012-ൽ ഇറക്കിയിട്ടുണ്ട്. 25 കോടി രൂപയുടെ ഭരണാനുമതിയും ലഭിച്ചു. 15 കോടി രൂപ റോഡിനും 10 കോടി രൂപ സ്ഥലത്തിനുമാണ്. അതിന്റെ അടിസ്ഥാനത്തിൽ 1.23 ഹെക്ടർ ഭൂമി ഏറ്റെടുത്ത് പൊതുമരാമത്ത് വകുപ്പിന്

കൈമാറി. ബാക്കി സ്ഥലം ഏറ്റെടുക്കാൻ ഇനി 37,48,33,734 കോടി രൂപകൂടി വേണം. അത് ആവശ്യപ്പെട്ടിരിക്കുകയാണ്. 10 കോടി രൂപ കൂടി അധികമായി കൊടുത്തു. ഇനിയും 27.5 കോടിയോളം രൂപ വേണം. കിട്ടിയ പണം ഉപയോഗിച്ച് പൊതുമരാമത്ത് വകുപ്പ് മൂന്ന് കശുവർട്ടുകളും സംരക്ഷണ ഭിത്തികളും നിർമ്മിച്ചു. ഫോർമേഷൻ ബേസും സബ് ബേസും നിർമ്മിക്കുന്നതിന് 45 സെന്റിമീറ്റർ മണ്ണെടുത്തപ്പോൾ വാട്ടർ അതോറിറ്റിയുടെ പൈപ്പ് റോഡിന് നടുക്ക് കിടക്കുകയാണ്. രണ്ട് വകുപ്പുകളും ചേർന്ന് വേണ്ടത്ര പരിശോധന നടത്താത്തതുകൊണ്ട് അത് പൊട്ടിപ്പോവുകയും ജലവിതരണം തടസ്സപ്പെടുകയും ചെയ്തു. ആറ് കിലോമീറ്റർ നീളത്തിലുള്ള പൈപ്പ് ലൈൻ നിർദ്ദിഷ്ട റോഡിന്റെ അരുകിലേയ്ക്ക് മാറ്റണം. അതിന് പൊതുമരാമത്ത് വകുപ്പ് വാട്ടർ അതോറിറ്റിക്ക് കാശ് കൊടുക്കണം. കുടിവെള്ളത്തിന്റെ പ്രശ്നമായതിനാൽ പൈപ്പ് സ്ഥാപിക്കാതിരിക്കാൻ സാധിക്കില്ല. വൈദ്യുതി വകുപ്പ് പോസ്റ്റ് ഇട്ടാൽ അത് മാറ്റാൻ പൊതുമരാമത്ത് വകുപ്പ് കാശ് കൊടുക്കണം. അത് പണ്ടുമുതലുള്ള രീതിയാണ്. ഇതിന്റെ ഫലമായി വീണ്ടും 91 ലക്ഷം രൂപ കൂടി ഇത് മാറ്റാൻവേണ്ടി പൊതുമരാമത്ത് വകുപ്പ് വാട്ടർ അതോറിറ്റിക്ക് കൊടുക്കണം. അതിന് വൈദ്യുതി വകുപ്പ് 73 ലക്ഷം രൂപ ആവശ്യപ്പെട്ടു. ഇതെല്ലാം കൂടി വരുമ്പോൾ 27 കോടി രൂപ പോര, ഏതാണ്ട് 28 കോടിയോളം രൂപ

അനുവദിക്കേണ്ടതുണ്ട്. ഇതെല്ലാം സംബന്ധിച്ചുള്ള നിർദ്ദേശങ്ങൾ സഹിതം ചീഫ് എഞ്ചിനീയർ സർക്കാരിലേയ്ക്ക് 25-01-2017-ൽ പ്രൊപ്പോസൽ കൊടുത്തെങ്കിലും പ്രസ്തുത പ്രൊപ്പോസൽ സർക്കാർ അംഗീകരിച്ചില്ല. അതിനാൽ 2017-18-ലെ സാമ്പത്തിക വർഷത്തിൽ വീണ്ടും പരിഗണനയ്ക്ക് സമർപ്പിക്കാൻ ചീഫ് എഞ്ചിനീയർക്ക് നിർദ്ദേശം നൽകി. അതിന്റെ വിശദമായ എസ്റ്റിമേറ്റും മറ്റ് കാര്യങ്ങളും ഇപ്പോൾ സമർപ്പിക്കാൻ പോകുകയാണ്. ഇതാണ് അതിന്റെ സാങ്കേതിക പ്രശ്നം. പ്രസ്തുത ബൈപ്പാസ് നിർമ്മിക്കുന്നതിനോട് സർക്കാർ യോജിക്കുന്നു.

ചാത്തന്നൂർ കൺസൂക്ഷൻ അക്കാദമി

ശ്രീ. ജി. എസ്. ജയലാൽ: സർ, ചാത്തന്നൂർ നിയോജക മണ്ഡലത്തിലെ കൊല്ലം ജില്ലാ സഹകരണ സ്പിന്നിംഗ് മില്ലിന്റെ 10 ഏക്കർ ഭൂമി 15 കോടി രൂപ വിലയ്ക്കുവാങ്ങി കേരള ബിൽഡിംഗ് ആന്റ് അദർ കൺസൂക്ഷൻ വർക്കേഴ്സ് വെൽഫെയർ ഫണ്ട് ബോർഡിന്റെ ചുമതലയിൽ രാജ്യാന്തര നിലവാരമുള്ള കൺസൂക്ഷൻ അക്കാദമി സ്ഥാപിക്കുന്നതിനുവേണ്ടിയുള്ള നടപടികൾ കഴിഞ്ഞ ഇടതുപക്ഷ ജനാധിപത്യമുന്നണി സർക്കാർ ആരംഭിക്കുകയും അതിന് തറക്കല്ലിടുകയും അതിനുവേണ്ടി ഒരു സ്പെഷ്യൽ ഓഫീസറെ നിയമിക്കുകയുമൊക്കെ

ചെയ്തതാണ്. എന്നാൽ ആറ് വർഷം കഴിഞ്ഞിട്ടും ഇതുവരെ അതിന്റെ നടപടികളൊന്നും തുടങ്ങിയിട്ടില്ല. കഴിഞ്ഞ സർക്കാരിന്റെ കാലത്ത് പലതവണ മന്ത്രിയുടെയും നിയമസഭയുടെയുമൊക്കെ ശ്രദ്ധയിൽ ഈ വിഷയം കൊണ്ടുവന്നെങ്കിലും അത് അവഗണിക്കുന്ന സമീപനമാണുണ്ടായത്. മാത്രമല്ല, അന്നത്തെ തൊഴിൽ വകുപ്പുമന്ത്രിയായിരുന്ന ശ്രീ. ഷിബു ബേബിജോണിന്റെ മണ്ഡലത്തിൽ ഇത്തരത്തിലൊരു അക്കാദമി സ്ഥാപിക്കുന്നതുമായി ബന്ധപ്പെട്ട വിഷയം സഭയുടെ ശ്രദ്ധയിൽകൊണ്ടുവന്നപ്പോൾ അദ്ദേഹം പറഞ്ഞത്, അത് പൊതു-സ്വകാര്യ-പങ്കാളിത്തത്തിലുള്ള അക്കാദമിയാണെന്നും ഇതുമായി ബന്ധമില്ലെന്നും ഇത് സ്ഥാപിക്കുന്നതിന് യാതൊരു തടസ്സവുമില്ലെന്നുമാണ് ഉറപ്പ് നൽകിയത്. എന്നാൽ 06-03-2014-ൽ അക്കാദമിയുടെ ഭരണസമിതി ചേരുകയും അതിന്റെ ഭാഗമായി സാങ്കേതിക നിപുണതയും വിദഗ്ദ്ധ പരിശീലനവും നൽകത്തക്ക വിധത്തിലുള്ള തൊഴിൽ വൈദഗ്ദ്ധ്യ പരിശീലന കേന്ദ്രങ്ങളാണ് ആവശ്യമെന്നും ആയതിനാൽ ഒരു തൊഴിൽ പരിശീലന കേന്ദ്രം ടി സ്ഥലത്ത് ആരംഭിക്കുന്നതിന് സാധ്യത പരിശോധിക്കണമെന്നുള്ള നിഗമനത്തിലാണ് പിന്നീട് എത്തിച്ചേർന്നതെന്ന് ഞാൻ മനസ്സിലാക്കുന്നു. പലതവണകളായി ഇത്തരം വിഷയങ്ങൾ ശ്രദ്ധയിൽപ്പെടുത്തിയപ്പോൾ അദ്ദേഹം നിയമസഭയിൽ മറുപടി

നൽകിയത്, കൺസ്യൂക്ഷൻ അക്കാദമിക്ക് പകരമായി ഒരു ഓട്ടോ മൊബൈൽ അക്കാദമി സ്ഥാപിക്കുന്നതിനാവശ്യമായ നടപടികളിലേയ്ക്ക് സർക്കാർ പോകുന്നുവെന്നാണ്. അതിനുവേണ്ടി EOI (Expression of Interest) ക്ഷണിച്ചെങ്കിലും ആർക്കും അതുമായി ബന്ധപ്പെട്ടുള്ള നടപടികൾ മുന്നോട്ടുകൊണ്ടുപോകാൻ കഴിഞ്ഞില്ല. ഇപ്പോൾ ഇടതുപക്ഷ ജനാധിപത്യമുന്നണി സർക്കാർ അധികാരത്തിൽ വന്നിട്ട് ഒരു വർഷം കഴിഞ്ഞിട്ടും ഇത് നടപ്പിലാക്കാൻ കഴിയാത്തത് ജനങ്ങളിൽ വലിയ ആശങ്കയുണ്ടാക്കുകയാണ്. ഇതുമായി ബന്ധപ്പെട്ട്, ഞാൻ 08-11-2016-ൽ ബഹുമാനപ്പെട്ട മന്ത്രിക്ക് നിവേദനം നൽകുകയുണ്ടായി. അതിന്റെ ഫലമായി പരിശോധിക്കാമെന്നും പറയുകയുണ്ടായി. എന്നാൽ ഇതുവരെ ഒരു നടപടികളും സ്വീകരിച്ചിട്ടില്ലെന്നാണ് 01-03-2017-ൽ നിയമസഭയിൽ 1039-ാം നമ്പർ നക്ഷത്രചിഹ്നമില്ലാത്ത ചോദ്യത്തിന് അങ്ങയുടെ ഉത്തരമായി ലഭ്യമായിട്ടുള്ളത്. അതുകൊണ്ടാണ് വീണ്ടും ഈ വിഷയം സബ്മിഷനായി സഭയിൽ അവതരിപ്പിക്കേണ്ട സാഹചര്യമുണ്ടായത്. ചാത്തന്നൂരിൽ ഈ അക്കാദമി നടപ്പിലാക്കാൻ വേണ്ടിയുള്ള നടപടികൾ സ്വീകരിക്കണമെന്ന വലിയ ബഹുജനാഭിപ്രായം രൂപപ്പെടുകയാണ്. തൊഴിലാളികളോട് പ്രതിബദ്ധതയുള്ള അങ്ങ് ഈ വിഷയം ഗൗരവമായിട്ടെടുത്ത് ഹൈവേയോട് ചേർന്ന് കിടക്കുന്ന 10

ഏക്കർ ഭൂമിയിൽ കൺസൂക്ഷൻ അക്കാദമി സ്ഥാപിക്കുന്നതിനാവശ്യമായ നടപടികൾ ത്വരിതപ്പെടുത്തണമെന്ന് അഭ്യർത്ഥിക്കുകയാണ്.

തൊഴിലും എക്സൈസും വകുപ്പുമന്ത്രി (ശ്രീ. റ്റി. പി. രാമകൃഷ്ണൻ): സർ, കേരളത്തിലെ നിർമ്മാണ മേഖലകളിലെയും അനുബന്ധ മേഖലകളിലെയും വർദ്ധിച്ചുവരുന്ന ആവശ്യങ്ങൾക്ക് അനുഗുണമായ ആധുനിക പരിശീലനം ബോർഡിലെ അംഗതൊഴിലാളികൾക്കും അവരുടെ ആശ്രിതർക്കും നൽകുക എന്ന ലക്ഷ്യത്തോടെ സെസ്സിനത്തിലുള്ള വരുമാനത്തിന്റെ ഒരു വിഹിതം ചെലവഴിച്ച് ഹൈദ്രാബാദിലുള്ള നാഷണൽ അക്കാദമി ഓഫ് കൺസൂക്ഷൻ എന്ന സ്ഥാപനത്തിന്റെ മാതൃകയിൽ, കേരള കൺസൂക്ഷൻ അക്കാദമി എന്ന പേരിൽ ഒരു സ്ഥാപനം ആരംഭിക്കുന്നതിന് കേരള ബിൽഡിംഗ് ആന്റ് അദർ കൺസൂക്ഷൻ വർക്കേഴ്സ് വെൽഫെയർ ബോർഡ് തീരുമാനിക്കുകയും അതിന് കഴിഞ്ഞ ഇടതുപക്ഷ ജനാധിപത്യമുന്നണി സർക്കാർ ഉത്തരവ് പ്രകാരം അനുമതിയും നൽകിയിട്ടുള്ളതാണ്. കൺസൂക്ഷൻ അക്കാദമി സ്ഥാപിക്കുന്നതിന് ആവശ്യമായി വേണ്ട പത്ത് ഏക്കർ സ്ഥലം കൊല്ലം ജില്ലയിലെ ചാത്തന്നൂരിൽ പ്രവർത്തിക്കുന്ന കൊല്ലം സഹകരണ സ്പിന്നിംഗ് മിൽസ് ലിമിറ്റഡിന്റെ ഉടമസ്ഥതയിൽനിന്നും ബോർഡ് വിലയ്ക്കുവാങ്ങുകയും തുടർന്ന് പ്രോജക്ട് റിപ്പോർട്ടടക്കം സമർപ്പിക്കുകയും

ചെയ്തിരുന്നു. അക്കാദമിയുടെ മെമ്പോറാണ്ടം ഓഫ് അസോസിയേഷൻ സർക്കാർ അംഗീകരിക്കുകയും അന്നത്തെ തൊഴിലും എക്സൈസും വകുപ്പുമന്ത്രി ശ്രീ. പി. കെ. ഗുരുദാസൻ 01-03-2011-ൽ അക്കാദമിക്ക് തറക്കല്ലിടുകയും ചെയ്തു. തുടർന്ന്, യു.ഡി.എഫ്. സർക്കാർ അധികാരത്തിൽ വന്നശേഷം ഈ പദ്ധതി പൂർണ്ണമായും ഉപേക്ഷിക്കുന്ന നിലപാടാണ് കൈക്കൊണ്ടത്. കൺസ്ട്രക്ഷൻ അക്കാദമിയുമായി ബന്ധപ്പെട്ട് 06-03-2014-ൽ മുൻ തൊഴിൽ വകുപ്പുമന്ത്രിയുടെ അധ്യക്ഷതയിൽ കൂടിയ യോഗത്തിൽ കേരള കൺസ്ട്രക്ഷൻ അക്കാദമി വൈറ്റ് അപ്പ് ചെയ്യുന്നതിന് നടപടി സ്വീകരിക്കാൻ തീരുമാനിച്ചിരുന്നു. കേരള അക്കാദമി ഫോർ സ്കിൽസ് എക്സലൻസിന് കീഴിൽ ചവറയിൽ ഇന്ത്യൻ ഇൻസ്റ്റിറ്റ്യൂട്ട് ഓഫ് ഇൻഫ്രാസ്ട്രക്ചർ ആന്റ് കൺസ്ട്രക്ഷൻ നിലവിൽ വന്ന സാഹചര്യത്തിൽ ചാത്തന്നൂരിലെ നിർദ്ദിഷ്ട കേരള കൺസ്ട്രക്ഷൻ അക്കാദമി വൈറ്റ് അപ്പ് ചെയ്യുന്നത് സംബന്ധിച്ച് ബോർഡിന്റെ അഭിപ്രായം ആരായുകയും ബോർഡിന്റെ 02-03-2017-ലെ 194-ാമത് യോഗം അജണ്ട നമ്പർ 36/17 ആയി ഈ വിഷയം വിശദമായി ചർച്ച ചെയ്യുകയും ചെയ്തു. ബോർഡ് നടപ്പിലാക്കാൻ ഉദ്ദേശിക്കുന്ന കേരള കൺസ്ട്രക്ഷൻ അക്കാദമി എന്ന സ്ഥാപനം നിർത്തലാക്കേണ്ടതില്ലെന്നും നിലവിൽ ബോർഡ് ഇതിനായി കൊല്ലം ചാത്തന്നൂരിൽ വിലയ്ക്കുവാങ്ങിയ പത്ത് ഏക്കർ സ്ഥലത്ത്

അക്കാദമി ആരംഭിക്കാൻ വേണ്ട നടപടി സ്വീകരിക്കണമെന്ന് തീരുമാനിച്ചതായും സർക്കാരിനെ അറിയിച്ചിട്ടുണ്ട്. കൊല്ലം ജില്ലയിൽ തൊട്ടടുത്ത സ്ഥലങ്ങളിലായി രണ്ട് കൺസ്ട്രക്ഷൻ അക്കാദമികൾ സ്ഥാപിച്ച് പ്രവർത്തനം നടത്താൻ കഴിയുമോ എന്ന കാര്യത്തിൽ വ്യക്തത ആവശ്യമാണ്. ഇക്കാര്യത്തിൽ ബന്ധപ്പെട്ടവരുമായി കൂടിയാലോചന നടത്തി സമൂഹത്തിന് പ്രയോജനകരമായ തരത്തിൽ തീരുമാനം കൈക്കൊള്ളണമെന്നാണ് സർക്കാർ ഉദ്ദേശിക്കുന്നത്. ആഗോളതലത്തിൽ കൺസ്ട്രക്ഷൻ മേഖലയിലുള്ള എല്ലാ ടെക്നോളജിയും കേരളത്തിന് പരിചയപ്പെടുത്താനും പുതിയ തൊഴിൽ അന്വേഷകർക്ക് പരിശീലനം നൽകി വാർത്തെടുക്കുന്നതിനും സാധ്യമാകത്തക്കനിലയിൽ ചവറയിലെ കൺസ്ട്രക്ഷൻ അക്കാദമിയെ പ്രായോഗികമാക്കണമെന്നാണ് സർക്കാർ ഉദ്ദേശിക്കുന്നത്. അങ്ങനെ വരുമ്പോൾ ചാത്തന്നൂരിൽ കൺസ്ട്രക്ഷൻ വർക്കേഴ്സ് വെൽഫെയർ ബോർഡിന്റെ കീഴിലുള്ള ഈ സ്ഥലം എങ്ങനെ ഉപയോഗപ്പെടുത്താൻ കഴിയുമെന്നതിനെക്കുറിച്ച് ആലോചിക്കേണ്ടത് ആവശ്യമാണ്. ഇക്കാര്യത്തിൽ ബഹുമാനപ്പെട്ട അംഗം ചൂണ്ടിക്കാണിച്ചതുപോലെ, കൺസ്ട്രക്ഷൻ വർക്കേഴ്സ് വെൽഫെയർ ഫണ്ട് ബോർഡും ആ മണ്ഡലത്തിലെ എം.എൽ.എ.-യുമായും മറ്റെല്ലാവരുമായി ആലോചിച്ച ശേഷം എന്ത് പദ്ധതിയാണോ അവിടെ നടപ്പിലാക്കാൻ സാധിക്കുക എന്ന് പരിശോധിച്ച്

ആ പദ്ധതി പ്രാവർത്തികമാക്കുന്നതിന് വേണ്ടിയുള്ള നടപടികൾ സ്വീകരിക്കണം. അവിടെ കൺസൂക്ഷൻ അക്കാദമി തന്നെ സ്ഥാപിക്കണമെന്ന നിലപാടിൽ ആ ബോർഡ് മാറുകയാണ് ചെയ്യേണ്ടത്. കുറച്ചുകൂടി ഗുണകരമായ മറ്റ് പദ്ധതി ആവിഷ്കരിച്ച് നടപ്പിലാക്കുന്നതിലേയ്ക്ക് നമുക്ക് പോകാൻ സാധിക്കും. അപ്രകാരമുള്ള ഒരു കൂടിയാലോചന ബഹുമാനപ്പെട്ട അംഗവുമായി ആലോചിച്ച് എത്രയുംവേഗം ഈ സഭ കഴിഞ്ഞ ഉടനെ നടത്തുന്നതിനാവശ്യമായ നടപടി സർക്കാർ സ്വീകരിക്കുന്നതാണ്.

മത്സ്യത്തൊഴിലാളി സഹായ പദ്ധതി

ശ്രീ. കെ. വി. അബ്ദുൾ ഖാദർ: സർ, സംസ്ഥാനത്തെ മത്സ്യത്തൊഴിലാളികൾ തൊഴിൽ ലഭ്യതയുടെ കാര്യത്തിലും ജീവിക്കാനുള്ള വരുമാനത്തിന്റെ കാര്യത്തിലും പരിതാപകരമായ അവസ്ഥയിലാണ്. അതുകൊണ്ടാണ് അവർക്ക് പ്രത്യേക ക്ഷേമപദ്ധതികൾ ഏർപ്പെടുത്തിയിട്ടുള്ളത്. എന്നാൽ ഈ ആനുകൂല്യങ്ങൾ നൽകുന്നതിന് എ.പി.എൽ/ബി.പി.എൽ തരംതിരിവ് അശാസ്ത്രീയമായാണ് നടപ്പാക്കുന്നത്. ഒരേ വള്ളത്തിൽ കടലിൽ പോകുന്ന ഒരു തൊഴിലാളി എ.പി.എൽ-ഉം മറ്റൊരാൾ ബി.പി.എൽ.-ഉം ആകുന്നു. പലപ്പോഴും കടലിൽ പോയാൽ മീൻ കിട്ടാതെ തിരിച്ചുവരുന്ന അവസ്ഥയുണ്ടാകുന്നുണ്ട്. വരുമാനത്തിന്റെ കാര്യത്തിൽ

ആദിവാസികളെക്കാൾ പിന്നിലാണ് മത്സ്യത്തൊഴിലാളികളെന്നാണ് പല പഠനങ്ങളും വ്യക്തമാക്കുന്നത്. ഇവർക്ക് ഗവൺമെന്റ് നൽകുന്ന ആനുകൂല്യങ്ങളും ക്ഷേമപദ്ധതികളും കാലോചിതമായി പരിഷ്കരിക്കണമെന്ന ആവശ്യമാണ് ഞാൻ ഉന്നയിക്കുന്നത്. ഇവരുടെ സമ്പാദ്യ സമാശ്വാസ പദ്ധതി ഈ ഗവൺമെന്റ് വർദ്ധിപ്പിക്കുകയുണ്ടായി. മത്സ്യത്തൊഴിലാളി ക്ഷേമനിധിയിൽ നിന്നുള്ള ആനുകൂല്യങ്ങൾ കാലോചിതമായി വർദ്ധിപ്പിക്കണമെന്നും ഭവന നിർമ്മാണ സഹായം, വിവാഹ ധനസഹായം, ചികിത്സാ ധനസഹായം തുടങ്ങിയ മത്സ്യത്തൊഴിലാളി ക്ഷേമപദ്ധതികൾ കാലോചിതമായി പരിഷ്കരിക്കണമെന്നുമുള്ള ആവശ്യം ഞാൻ ഉന്നയിക്കുകയാണ്.

മത്സ്യബന്ധനവും ഹാർബർ എഞ്ചിനീയറിംഗും കശുവണ്ടി വ്യവസായവും വകുപ്പുമന്ത്രി (ശ്രീമതി ജെ. മേഴ്സി കുട്ടി അമ്മ): സർ, ബഹുമാനപ്പെട്ട അംഗം മത്സ്യത്തൊഴിലാളികളുടെ സഹായ പദ്ധതികൾ കാലോചിതമായി പരിഷ്കരിക്കണമെന്ന് പറഞ്ഞു. സംസ്ഥാന സർക്കാരിന്റെ നിലവിലുള്ള ഒരു പദ്ധതിയിലും എ.പി.എൽ./ബി.പി.എൽ. വ്യത്യാസമില്ല. കേന്ദ്ര ഗവൺമെന്റാണ് പെട്രോളിന്റെയും ഡീസലിന്റെയും കാര്യത്തിൽ ബി.പി.എൽ. കാർക്കമാത്രമേ കൊടുക്കുകയുള്ളൂ എന്ന വ്യവസ്ഥ വച്ചിരിക്കുന്നത്. അത് ഇവിടെ നടപ്പിലാക്കാൻ

കഴിയുന്നില്ല. എന്നാൽ അവർ ഡീപ് സീ ട്രോളറുകൾക്ക് സബ്സിഡി കൊടുക്കുകയും ചെയ്യുന്നുണ്ട്. സംസ്ഥാന ഗവൺമെന്റ് നടപ്പിലാക്കുന്ന പദ്ധതികളിൽ എ.പി.എൽ/ബി.പി.എൽ. വ്യത്യാസമില്ലാതെയാണ് ആനുകൂല്യങ്ങൾ കൊടുക്കുന്നത്. ഇവിടെ ബഹുമാനപ്പെട്ട അംഗം സൂചിപ്പിച്ചതുപോലെ ഭവന നിർമ്മാണ പദ്ധതിയിൽ 2012-13 വരെ രണ്ടുലക്ഷം രൂപയാണ് സഹായധനമായി കൊടുത്തിരുന്നത്. 2017-18 വർഷത്തിൽ ഭവനനിർമ്മാണത്തിനുള്ള സഹായധനം 4 ലക്ഷം രൂപയായി വർദ്ധിപ്പിച്ചിട്ടുണ്ട്. സമാശ്വാസ പദ്ധതിയിൽ 2700 രൂപ കൊടുത്തിരുന്നത് 2016-17 മുതൽ 4500 രൂപയാക്കി ഉയർത്തിയിരിക്കുകയാണ്. ബെനിഫിഷ്യറി വിഹിതമായി 1,500 രൂപയും കേന്ദ്ര സംസ്ഥാന സർക്കാരുകളുടെ 3,000 രൂപയും ചേർത്ത് 4,500 രൂപയാക്കി വർദ്ധിപ്പിച്ചിട്ടുണ്ട്. മത്സ്യത്തൊഴിലാളി ക്ഷേമനിധി ബോർഡിന്റെ സാമ്പത്തിക സഹായവും ഇപ്പോൾ പരമാവധി വർദ്ധിപ്പിച്ചിട്ടുണ്ട്. വിവാഹ ധനസഹായം 1,500 രൂപയിൽനിന്ന് 10,000 രൂപയായി വർദ്ധിപ്പിച്ചിട്ടുണ്ട്. അതുപോലെ മത്സ്യബന്ധന സമയത്തോ അതിനടുത്ത സമയങ്ങളിലോ അപകടങ്ങളിലല്ലാതെ മരിക്കുന്നവർക്കുള്ള സഹായം 20,000 രൂപയിൽനിന്ന് 50,000 രൂപയായി വർദ്ധിപ്പിച്ചിട്ടുണ്ട്. അനുബന്ധ തൊഴിലാളികളുടെ മരണത്തോടനുബന്ധിച്ച് ആശ്രിതർക്കുള്ള സഹായം 5,000 രൂപയിൽനിന്ന് 15,000

രൂപയായി വർദ്ധിപ്പിച്ചിട്ടുണ്ട്. ഇത് രണ്ടുവർഷം മുമ്പുതന്നെ വർദ്ധിപ്പിച്ചിരുന്നു. ഈ ഗവൺമെന്റ് അധികാരത്തിൽ വന്നതിനുശേഷം വാർദ്ധക്യകാല പെൻഷൻ ഏപ്രിൽ മുതൽ 1000 രൂപയിൽനിന്ന് 1100 രൂപയായി വർദ്ധിപ്പിച്ചിട്ടുണ്ട്. ക്ഷേമനിധി ബോർഡുവഴിയുണ്ടായ ഏറ്റവും സുപ്രധാനമായ മാറ്റം, മത്സ്യത്തൊഴിലാളികൾക്കും അനുബന്ധ മത്സ്യത്തൊഴിലാളികൾക്കും നടപ്പിലാക്കിയിരുന്ന ഗ്രൂപ്പ് ഇൻഷുറൻസ് ആക്റ്റിഡന്റ് ക്ലെയിം 5 ലക്ഷം രൂപയായിരുന്നത് ഈ ഡിസംബർ മാസം മുതൽ 10 ലക്ഷം രൂപയായി വർദ്ധിപ്പിക്കുകയാണ്. ഇതിലൊന്നും എ.പി.എൽ./ബി.പി.എൽ വ്യത്യാസമില്ല. എല്ലാ തൊഴിലാളികളെയും ഗവൺമെന്റാണ് ഇൻഷുർ ചെയ്യുന്നത്. ഇൻഷുറൻസ് ക്ലെയിം 10 ലക്ഷം രൂപയായി വർദ്ധിപ്പിച്ചിരിക്കുകയാണ്. ഇക്കാര്യത്തിൽ വലിയ മാറ്റമാണ് വരുത്തിയിരിക്കുന്നത്. ആശ്രിതരുടെ മരണത്തിനുള്ള സഹായം എന്നൊക്കെ പറഞ്ഞ് കുറച്ച് പദ്ധതികൾകൂടി ക്ഷേമനിധി ബോർഡ് പറയുന്നുണ്ട്. പരമാവധി മത്സ്യത്തൊഴിലാളി കുടുംബങ്ങളെ സഹായിക്കാനും ഇപ്പോൾ നിലനിൽക്കുന്ന ആനുകൂല്യങ്ങൾ വർദ്ധിപ്പിക്കാനും അവരെ പൊതുധാരയിലേയ്ക്ക് ഉയർത്തിക്കൊണ്ടുവരാനുമാണ് ഗവൺമെന്റ് ശ്രമിക്കുന്നത്. ഇത്തരം കാര്യങ്ങളിൽ സ്റ്റേറ്റ് ഗവൺമെന്റിന്റെ പദ്ധതികൾക്ക് എ.പി.എൽ/ബി.പി.എൽ. വ്യത്യാസമില്ലെന്ന കാര്യം ഞാൻ ആവർത്തിച്ചുപറയാൻ

ആഗ്രഹിക്കുന്നു.

ജലവൈദ്യുത പദ്ധതി

ശ്രീ. ഇ. കെ. വിജയൻ: സർ, കഴിഞ്ഞ ഇടതുപക്ഷ ജനാധിപത്യ മുന്നണി ഗവൺമെന്റിന്റെ കാലത്താണ് നാദാപുരം മണ്ഡലത്തിൽ മൂന്ന് ചെറുകിട ജലവൈദ്യുത പദ്ധതികൾക്ക് തുടക്കം കുറിച്ചത്. അതിൽ പശുക്കുടവുള്ള പുഴിത്തോട്, വിലങ്ങാട് പദ്ധതികൾ സമയബന്ധിതമായി കമ്മീഷൻ ചെയ്യാൻ കഴിഞ്ഞു. എന്നാൽ ചാത്തൻകോട്ടുനട ജലവൈദ്യുത പദ്ധതി ഇനിയും പൂർത്തീകരിക്കാൻ കഴിഞ്ഞില്ല. ആ ജോലി ഏറ്റെടുത്ത കോൺട്രാക്ടർ സാമ്പത്തിക പരാധീനത കാരണം അത് നിർത്തി വെച്ചിരിക്കുകയാണ്. മറ്റ് രണ്ട് പദ്ധതികളും ഉദ്ദേശിച്ചതിനെക്കാൾ വേഗതയിൽ പൂർത്തീകരിക്കാൻ കഴിഞ്ഞു. പശുക്കുടവിലുള്ള പദ്ധതിയുടെ ഉല്പാദനച്ചെലവ് ഇതിനകംതന്നെ ലഭിക്കുകയും ചെയ്തിട്ടുണ്ട്. എന്നാൽ ചാത്തൻകോട്ടുനട പദ്ധതി ഇനിയും പൂർത്തീകരിക്കാൻ കഴിഞ്ഞിട്ടില്ല. അതിന്റെ ഇന്നത്തെ അവസ്ഥയെന്താണ്; അത് എപ്പോൾ പൂർത്തീകരിക്കാൻ കഴിയുമെന്നാണ് ഈ സബ്മിഷനിലൂടെ ബഹുമാനപ്പെട്ട മന്ത്രിയോട് ഞാൻ ചോദിക്കുന്നത്.

വൈദ്യുതി വകുപ്പുമന്ത്രി (ശ്രീ. എം. എം. മണി): സർ, നാദാപുരം മണ്ഡലത്തിൽ പണി നടന്നുവരുന്ന ചെറുകിട ജലവൈദ്യുത പദ്ധതിയാണ് ചാത്തൻകോട്ടുനട II. ഈ

പദ്ധതിയുടെ നിർമ്മാണം 06.03.2010-ലാണ് ആരംഭിച്ചത്. Coromandel Infrastrucure Private Limited, Coromandel Energy Private Limited, Boving Fouress Limited എന്ന കൺസോർഷ്യമാണ് ഈ പദ്ധതിയുടെ നിർമ്മാണം ടെണ്ടർ പ്രകാരം ഏറ്റെടുത്തത്. 24 മാസം കാലാവധിയുണ്ടായിരുന്ന പദ്ധതിയുടെ നിർമ്മാണം 2012-ൽ പൂർത്തിയാകേണ്ടിയിരുന്നതാണ്. എന്നാൽ 45.36 കോടി രൂപ ചെലവുവരുന്ന പദ്ധതിയുടെ 5.31 കോടി രൂപയുടെ പണികൾ മാത്രമേ ഇതുവരെ പൂർത്തിയായിട്ടുള്ളൂ. പദ്ധതിക്കാവശ്യമായ സ്ഥലമേറ്റെടുത്ത് നൽകുന്നതിലുണ്ടായ കാലതാമസമാണ് പണി പൂർത്തിയാക്കുന്നതിൽ പ്രധാന തടസ്സമായി വന്നത്. 13.42 ഹെക്ടർ സ്ഥലം ആവശ്യമുണ്ടായിരുന്ന പദ്ധതിക്ക് തുടക്കത്തിൽ 3.49 ഹെക്ടർ സ്ഥലമെടുത്ത് നൽകാനേ കഴിഞ്ഞുള്ളൂ. മുഴുവൻ സ്ഥലവും ഏറ്റെടുത്ത് നൽകാൻ കഴിഞ്ഞത് 2011 ഡിസംബറിൽ മാത്രമാണ്. സ്ഥലം ഏറ്റെടുത്ത് നൽകുന്നതിലുണ്ടായ കാലതാമസംമൂലം പദ്ധതിയുടെ നിർമ്മാണ കാലാവധിയും ദീർഘിപ്പിച്ചുനൽകേണ്ടിവന്നു. എന്നാൽ പഴയ നിരക്കിൽ പദ്ധതി പൂർത്തിയാക്കാൻ കഴിയാത്ത സ്ഥിതി വന്നതിനാൽ നിരക്ക് വർദ്ധനവ് അനുവദിക്കണമെന്ന നിലപാടാണ് കരാറുകാരെടുത്തത്. ഇക്കാര്യത്തിൽ തീരുമാനമുണ്ടാകാത്ത സാഹചര്യത്തിൽ പണി മുടങ്ങിയതിനെത്തുടർന്ന് കരാർ യാതൊരു റിസ്ക് ആന്റ്

കോസ്റ്റമില്ലാതെ ഫോർ ക്ലോസ് ചെയ്യുകയും 04.03.2016-ൽ ഇത് ക്ലോസ് ചെയ്യുകൊണ്ട് സർക്കാർ ഉത്തരവാകുകയും ചെയ്തു. കരാർ ഫോർ ക്ലോസ് ചെയ്യാൻ തീരുമാനിച്ചതനുസരിച്ച് പദ്ധതിയുടെ എസ്റ്റിമേറ്റ് പുതുക്കി 61 കോടി രൂപയ്ക്ക് ഭരണാനുമതി നൽകിയിട്ടുണ്ട്. സിവിൽ, ഇലക്ട്രിക്കൽ ജോലികൾ പ്രത്യേകം പ്രത്യേകം ടെണ്ടർ ചെയ്യാനും തീരുമാനിച്ചിട്ടുണ്ട്. ഫോർ ക്ലോസ് ചെയ്യാനുള്ള തീരുമാനം കരാറുകാരും അംഗീകരിച്ചിട്ടുള്ള സാഹചര്യത്തിൽ ബാക്കി പണികൾ ടെണ്ടർ ചെയ്ത് പുനരാരംഭിക്കുന്നതിനുള്ള നടപടികൾ നടന്നുവരികയാണ്.

(റിപ്പോർട്ട് സമർപ്പണം)